

శ్రీ విశ్వ మీమాంస

తెలుగు సామ్రాజ్యత్వ వాస్తవాలకు

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ,
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.
-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :
బ్రహ్మచీన

భగవాన్ శ్రీసత్యానంద మహర్షిలవారు

గౌరవసంపాదకులు :

పూజ్య శ్రీబ్రహ్మచీనందతీర్థస్వామిలవారు

సంపాదకులు :

శ్రీ శ్రీపారి తీర్థ స్వామిలవారు

9959300918

సహాయ సంపాదకులు :

పురుషోత్తమబ్రహ్మచారి 9885372369

సంపుటము 64 సంచిక 11

శ్రీఖర నామ సంవత్సరము

కార్తీకమాసము - నవంబరు 2011

రెండు సంవత్సరాల ఛేదా : రు. 100/-

జీవిత ఛేదా : 1,116/-

పోషకులు : 2,116/-

రాజపోషకులు : 5,116/-

మహారాజపోషకులు : 11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందానంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

జనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

☎ 08622-258561, 258518, సెల్ : 9440279712,

విషయసూచిక

పశ్చాత్తాప
నవంబరు 2011

1. భగవన్నుతి.....	2
2. ప్రార్థన.....	3
3. భక్తులకు విజ్ఞప్తి.....	4
4. ఆరోగ్య విధులు.....	5
5. శ్రీమద్భాగవతామృతము.....	9
6. మహాభారతం.....	12
7. శ్రీరామాయణ తరంగిణి.....	17
8. శ్రీతిప్పర సుందరీ వేదపాద స్తవము.....	25
9. సామాజిక వ్యవస్థ.....	26
10. త్యాగరాజ కీర్తనలు.....	27
11. సద్గురు లేఖావళి.....	29
12. సుభాషిత రత్నమాల.....	35
13. విదురనీతి.....	36
14. ఆత్మపరిశోధన సప్తాహము.....	37
15. మనోనిగ్రహ స్తోత్రము.....	38
16. ఆశ్రమవార్తలు.....	40

ముఖచిత్రము
శ్రీపరమేశ్వరుడు

1. ఆంధ్రరాష్ట్ర అవతరణ
2. కోటి సోమవారము
3. గోపాష్టమి
5. లక్ష్మీ వ్రతము
6. బోధనైకాదశి
7. యోగినీ ద్వాదశి
క్షీరాబ్ధి ద్వాదశి
10 కార్తీక పూర్ణిమ
11. కృత్తికా దీపోత్సవము
21 ఏకాదశి
23. మాస శివరాత్రి
29. నాగవంశమి
30 స్కంధపష్టి

భగవన్నుతి

రుద్రాధ్యాయము - నమకము - అష్టమానువాకము

8-2వ యజుస్సు :

నమ స్తామ్రాయ చా రుణాయ చ ॥

సాయణాచార్య భట్టభాస్కర తాత్పర్యము : ఆదిత్యరూపమున ఉదయకాలమందు మిగుల ఎఱ్ఱనివాడును, కొంతకాలమైన పిమ్మట కొంచెము ఎఱ్ఱనివాడును అగు రుద్రునకు నమస్కారము.

అభినవ శంకరులు : సర్వులకును అనాయాసముగ ఆదిత్యరూపమున ప్రత్యక్షమై సకల శ్రేయముల నిచ్చుటచేతను పరమేశ్వరుడే ఉపాస్యుడని నమస్తామ్రాయ అను యజుస్సు చెప్పుచున్నది.



శ్రీమహాకాలేశ్వరుడు (ఉజ్జయిని)

ప్రార్థన

ప్రచండం ప్రకృష్టం ప్రగల్భం పరేశం

అఖండం అజం భానుకోటిప్రకాశమ్ ।

త్రయః శూల నిర్మూలనం శూలపాణిం

భజేహం భవానీపతిం భావగమ్యమ్ ॥

తన ఆదేశమును ఎట్టి పరిస్థితులయందైనను నెగ్గించుకొనువాడును, తిరుగులేనివాడును, తాను ఆదేశించిన మాట ఎట్టి పరిస్థితియందైనను వెనుకకు తీసికొననివాడును, సమస్తమునకు నియామకుడును, ఖండితము కానివాడును, పుట్టుక లేనివాడును, కోటిసూర్యులప్రకాశముతో వెలుగొందువాడును, జాగ్రత్త - స్వప్నము - సుషుప్తి అను మూడు కాలములను తొలగించు వాడును, శూలమును చేతియందు ధరించినవాడును, కేవలము భావముచేత మాత్రమే పొందదగినవాడును అయిన భవానీపతిని నేను భజించుచున్నాను. (సేవించుచున్నాను.)

శ్రీవిశ్వమీమాంస చందా దారులకు విజ్ఞప్తి

అధ్యాత్మిక విద్యాసక్తులారా!

పరమేశ్వరానుగ్రహమున శ్రీవిశ్వమీమాంస అటువది నాలుగు సంవత్సరములు ఈ నెలతో పూర్తి జేసికొనినది. రాబోవు జనవరి సంచికతో 65వ సంవత్సరము ప్రారంభమగును.

ఇది అటువదినాలగవ సంపుటము. డిశంబరునెల పత్రికతో మీ సంవత్సర చందా ముగియును. 2012వ సంవత్సరము జనవరినుండి ఈ పత్రికకు నూతన సంవత్సరము ప్రారంభ మగును. పత్రిక నిర్వహణమునకు అధికవ్యయమగుచున్నను భక్తుల సౌకర్యమును దృష్టియందు ఉంచుకొని చందాను పెంచుట లేదు. ఈ ప్రకటనను చదివిన వెంటనే నూతనముగ రెండుసంవత్సరములకు 100/- (నూరు రూపాయలు) పంపగోరుచున్నాము. 2013 డిశంబరు వరకు మీకు పత్రిక సక్రమముగా చేరగలదు. 2011 డిశంబరు 10వ తేదీ లోపున తమ చందాను పంపుటయేగాక కనీసము మరొకరినైనా చందాదారునిగ చేర్పించి మమ్ము ఉత్సాహపరుపగోరుచున్నాము. ఇంతియేగాక శ్రీమంతులు, ఉదారులు, భక్తులు శ్రీవిశ్వమీమాంస శాశ్వతనిధికి విరివిగ విరాళములను ఆన్‌లైనులోనూ జమచేయవచ్చును. అట్లు విరాళములు విరివిగ వచ్చినచో ఇంకను పత్రికను శోభావంతముగ అధికపేజీలతో ప్రచురించుటకు అవకాశము ఏర్పడును. అభిమానులుగ 50 రూపాయలు పైబడి ఎంతైనను పంపవచ్చును.

జీవితచందా : రు. 1,116/-

పోషకులు : రు. 2,116/-

రాజపోషకులు : రు. 5,116/-

మహారాజపోషకులు : రు. 11,116/-

స్టేట్ బ్యాంక్ ఆఫ్ హైదరాబాద్ ఆన్‌లైన్ సేవింగ్స్ ఎకౌంటు నం. 52084630891. ఆన్‌లైన్‌లో డబ్బు జమచేయువారు 25/-రూపాయలు అధికముగ జమచేయవలసియుండును. 25/-బ్యాంకు ఛార్జీలు చెల్లించవలయును. రెండు సంవత్సరాల చందా మాత్రమే కట్టేవారు పోస్టలు ఎమ్.ఓ. ద్వారానే పంపవలయును.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము


ఇనమడుగు పోస్టు, కోవూరు (S.O.), నెల్లూరు జిల్లా, ఆంధ్రప్రదేశ్, పిన్ : 524137

☎ 08622 - 258518, సెల్ : 9959300918, 9440279712

ఆరోగ్య విధులు

భగవాన్ శ్రీసత్యానందమహర్షులవారు

(గత సంచిక తరువాయి)



శతానాం పఞ్చకాన్యూనం
నైవ కుర్యాజ్జపం దినే ।
తులసీమాలికాం వా త్వం
నోచేద్రుద్రాక్షమాలికామ్ ॥
సంఖ్యానాముప యుజ్యైవం
గణనాథ విశేషతః ।
జపస్య కరణే బుద్ధి
రుత్సాహస్తే ప్రవర్ధతే ॥

ప్రతిదినము అయిదువందలకు
తక్కువకాకుండ గురునిచే ఉపదేశింప
బడిన మహామంత్రమును జపింపవల
యును. అప్పుడు తులసీమాలను కాని,
రుద్రాక్షమాలను కాని ఉపయోగించిన
జపసంఖ్యను నీవు బాగుగ గుర్తింప
గలవు అందువలన జపమొనర్చ వలె

నను బుద్ధియు ఉత్సాహమును అభివృద్ధి నొందును.

దైవనామ పఠం శ్రేష్ఠ మక్షరాణి చ తన్నహి ।

కీర్త్యమానం హి తన్నామ మహామంత్రః ప్రకాశతే ॥

సర్వోత్కృష్టమైన భగవన్నామము కేవలము అక్షరసముదాయము కానేరదు. ఆ దివ్యమైన
భగవన్నామము సంకీర్తింపబడుచున్నది. మహామంత్రమై వరలుచున్నది.

నామ్ని శ్రీ దేవదేవస్య కేవలాక్షర ధీ ర్నహి ।

మహామంత్ర మతిం కృత్వా శ్రద్ధాః జప భక్తితః ॥

దేవదేవుని పవిత్రనామమునందు అక్షరబుద్ధి నుంచక మహామంత్రమని భావించి విశ్వసించి
పరమశ్రద్ధతో జపింపుము.

సద్దేశిక కృపాలబ్ధం మహామంత్రం జపాదరాత్ ।

అక్షరాణాం లక్ష సంఖ్యా జ్ఞపా చిత్తం ప్రశుద్ధ్యతి ॥

సద్గురుని పరమానుగ్రహముచే పొందబడిన మహామంత్రమును అక్షరలక్ష (ఒక అక్షరమునకు
ఒక లక్ష చొప్పున) అత్యంతభక్తితో జపింపుము. అటుల జపించుటవలన చిత్తము పరి
శుద్ధ మగును.

పరమాత్మని చిత్తం తే యదా తిష్ఠతి నిశ్చలమ్ ।

తదా త్వం దేవదేవస్య కృపాపాత్రం భవిష్యసి ॥

ఎప్పుడు పరమాత్మయందు నీ మనస్సు నిశ్చలమగునో అప్పుడు నీవు దేవదేవుడగు భగవానుని
దివ్యానుగ్రహమునకు పాత్రుడవగుదువు.

ఆహారమును భుజించుటలో కొన్ని ఆరోగ్యసూత్రములను ముఖ్యముగ పాటించవలయును.
ప్రాణులకు ఆహారము ఆరోగ్యమును, బలమును, తృప్తిని ప్రసాదించుచున్నది. “అన్నము
పరబ్రహ్మ స్వరూపము” అని వేదములు చాటుచున్నవి. “అన్నం స నింద్యాత్ తద్వ్రతం”
అన్నమును నిందింపరాదు. ఇది ‘వ్రతము’ అని ఉపనిషత్తులు శాసించుచున్నవి. పశుపక్ష్యా
దులు సహజమగు ఆహారమును భుజించి తృప్తి జెందుచున్నవి. మానవుడు ఆహారమునకు
కల్పిత అసహజ రుచులను కల్పించి భుజించి రోగగ్రస్థు డగుచున్నాడు. దంపుడు బియ్యము
నందు పోషకపదార్థములు కలవు. మరబియ్యమునందు తవుడు లేనందున ఆ బియ్యమును
వండి తినుటచే బలహీనత ప్రాప్తించి పెక్కు రోగములు కలుగుచున్నవి. ఇప్పటి స్త్రీలలో
పెక్కురు బియ్యము తెల్లగ లేనిచో వాటిని దంపించి తెల్లగ జేసి బాగుగ కడిగి అన్నమైన
తరువాత గంజి వార్చుచున్నారు. ఆ నిస్సారమైన అన్నమును తినుటచే బలహీనత, రోగము
సంభవించుచున్నది. కారము, పులుపు, ఉప్పు మున్నగు వస్తువులను అతిగ భుజించుటవలన
రక్తము క్షీణించి వివిధ రోగములు జనించి బాధించును. శ్రీకృష్ణపరమాత్మ గీతాశాస్త్రములో
“సాత్త్వికాహార సేవనము ఉత్తమ మనియు, రాజస తామసాహారములు నిషిద్ధము లనియు
చెప్పియున్నాడు.

ఆయుశ్శత్య బలారోగ్య సుఖప్రీతి వివర్ధనాః ।

రస్యోః స్నిగ్ధాః స్థిరా హృద్యాః ఆహారా స్సాత్త్వికప్రియాః ॥

ఆయుర్దాయమును సత్త్వగుణమును బలమును, ఆరోగ్యమును, సుఖమును, ప్రీతిని
వృద్ధిజేయునవియు, రసవంతములైనవియు, చమురుతో కూడినవియు, భుజించిన పిమ్మట
శరీరములో కొంత కాలము తృప్తిని కలిగించునవియు, మనోహరములైనవియు నగు
ఆహారములు సాత్త్వికులకు యిష్టములైనవి.

కట్వాష్లు లవణాత్యుష్ణ తీక్ష్ణరూక్ష విదాహినః ।

ఆహారా రాజస స్యేష్టా దుఃఖశోకామయ ప్రదాః ॥

దుఃఖమును శోకమును, రోగమును కలుగజేయునవియు, మిక్కిలి చేదు, ఉప్పు, పులుపుతో కూడినవియు, అతివేడినిచ్చునవియు, విశేషకారముతో కూడినవియు, అతి దాహమును కలిగించునవియు నగు ఆహారములు రజోగుణప్రధానులకు ఇష్టము లగుచున్నవి.

యాతయామం గతరసం పూతిపర్యుషితం చ యత్ ।

ఉచ్చిష్టమపి చామేధ్యం భోజనం తామసప్రియమ్ ॥

వండిన పిమ్మట మూడు గంటల కాలమై అధికముగ చల్లారినదియు, రసము లేనిదియు, దుర్గంధభూయిష్టమైనదియు, వండబడిన పిమ్మట నొకరాత్రి గడిచినదియు, ఎంగిలి అయినదియు, తినకూడనిదియు నగు ఆహారము తామసులకు యిష్టమైన దగుచున్నది.

అన్నము శరీరపోషణకు అతిముఖ్యమైనది. ఆహారసంపాదనకే వివిధ వృత్తులు చేకొనబడుచున్నవి. శరీరపోషకపదార్థములలో అన్నము ముఖ్యమైనదని చరక సూత్రము స్పష్టీకరించుచున్నది.

“అన్నం వృత్తికరాణాం శ్రేష్ఠం; శరీరమును పోషించుపదార్థములలో అన్నము శ్రేష్ఠమైనది” అందువలననే అన్నదానమునకంటే శ్రేష్ఠమైన దాన మింకొకటి లేదని వేదశాస్త్రములు ఘోషించుచున్నవి. అన్నము దేహమునకు బలమును, ఉత్సాహమును ధైర్యమును, మనశ్శాంతిని ప్రసాదించుచున్నది. భోజనమునకు ముందు నాలుక శుద్ధికై అవలంభింపవలసిన పద్ధతిని శాస్త్రము ఉపదేశించుచున్నది.

భోజనాగ్రే సదా పథ్యం లవణార్ద్రక భక్షణమ్ ।

రోచనం దీపనం వహ్ని జిహ్వ కంఠ విశోధనమ్ ॥

భోజనమునకు ముందు అల్లము లవణముతో కలిపి నమిలి భుజించిన జీర్ణశక్తి అభివృద్ధి జెందును. గొంతు, నాలుక శుద్ధమై రుచిని గ్రహించును.

భోజన మెటుల చేయవలయునో మనుస్మృతి ఇటుల తేట తెల్లము గావించుచున్నది.

సుఖముచ్చై స్సమాసీనః సమదేహోన్నతత్పరః ।

కాలే సామ్యం లఘు స్నిగ్ధం క్షీఢ ముష్ణం ద్రవోత్తరమ్ ॥

బుభుక్షి తోన్న మశ్లేయాత్ మాత్రావ ద్విగతాగమః ।

కాలే భుక్తం ప్రీణయతి సామ్యమన్నం న బాధతే ॥

ఎత్తైన పీటమీద సమశరీరుడై సుఖముగ ఆసీనుడై నిర్ణీత సమయమున ఆకలి ననుసరించి తేలికయైన చమురుతో గూడిన వేడి పదార్థములను భుజింపవలయును. పప్పు, కూర, పచ్చడి మున్నగు వాటిని భుజించిన పిమ్మట ద్రవపదార్థములగు చారు, మజ్జిగలను అన్నములో

కలుపుకొని తినవలయును. ఆకలి బాగుగా నున్నప్పుడే భుజింపవలయును. మితముగ స్వీకరించు ఆహారము సులభముగ జీర్ణమై బలము నొసగును. సకాలభోజనము సుఖము నిచ్చును. వివిధములగు బలకరములగు పదార్థములను మితముగ భుజించుటవలన రోగములు సంభవింపవు.

నిర్మలహృదయముతో విస్తరిలో వడ్డింపబడిన ఆహారపదార్థములను శాంతముతో సావధానముగ భుజింపవలయును. జిహ్వకు లోబడి రుచిగ నున్నవని పదార్థములను అధికముగ భుజింపకూడదు. ఉదరమునిండ భుజింపక తేలికగ లేచునట్లు మితముగ భుజింపవలయును. శాస్త్రముకూడ అటులే శాసించుచున్నది.

హితం భుంజ్యాన్మితం భుంజ్యాత్ న భుంక్త్యా దమితం హితమ్ ।

హిత మిష్టం చ భుంజీయాత్ ఏష ధర్మ స్సనాతనః ॥

హితములైన పదార్థములనే భుజింపవలయును. హితములైన పదార్థములైనను అధికముగ భుజింపరాదు. ఆకలి తీర యిష్టముగ నున్నంతవరకు భుజింపవలయును. ఇదియే సనాతన ధర్మము.

(సశేషము)

భగవాన్

శ్రీసత్త్వనందమహర్షులవారి

గీతోపన్యాసములు

(ఎంపి3 ఫార్మేట్)

భగవాన్ శ్రీసత్త్వనందమహర్షులవారిచే 1964సం॥ కాలికమాసములో

విశాఖపట్టణము శ్రీజగన్నాథస్వామివారి దేవాలయములో

ఉపన్యాసములు గావించబడినవి. అవి అష్టడు స్కూల్స్లో లికార్డు

చేయబడినవి. వానిని ఎంతో శ్రమతో ఎంపి3 డివిడి ఫార్మేట్లో

మార్పడము జరిగినది. ౭8 గంటల ఉపన్యాసములు 1 డివిడిలో

లికార్డుచేయబడి విక్రయమునకు

సిద్ధముగ నున్నవి.

వెల : 100/- కురియర్ చార్జి ౭0/-

శ్రీభాగవతామృతము

శ్రీబ్రహ్మనందతీర్థస్వాములవారు

శ్రీసత్యానందాశ్రమ వరిష్ఠ పీఠాధిపతులు, ఇరమడుగు



మూడవ స్కంధము

విదుర మైత్రేయ సంవాదము

సనకాదులు వైకుంఠమును

వెళ్ళుట

(గతసంచిక తరువాయి)



**క॥ వారించిన వారలు బృందారకు లీక్షించుచుండ దారుణపటు రో
షారుణితాంబకులై రొద, వారించుచు వారు సచటివారును వినగన్ ॥ 521**

ద్వారపాలకులు పోవద్దని అడ్డుపెట్టగా సనకాదులకు రోషం వచ్చింది. వారి కన్నులు ఎర్ర బడ్డాయి. దీనిని చూసి దేవతలు ఆశ్చర్యపోయారు. ఆ మహర్షులు అందరూ వింటూ ఉండగా ఇట్లన్నారు.

**చ॥ పరము ననంతు భక్తపరిపాలు సుహృత్తము నిష్ఠు నీశ్వరే
శ్వరు భజియింపఁ గోరి యనివారణ నిం దరుదేర నిచ్చులున్
భరిత ముదాత్ములై కొలువఁ బాయక తద్భజనానంతరాయ త
త్పరమతి మాకు నిప్పు డరిపడ్డ దురాత్ముల నేఁడు గంటిరే ॥ 522**

అన్నింటికి పరమైనవాడు, అనంతుడు, భక్తకోటిని పరిపాలించేవాడు, దీనులను కాపాడేవాడు, ప్రియమైనవాడు, అందరికి మేలు చేయువాడు, అట్టి పరమేశ్వరుని సేవించుటకు మేము ఏ ఆటంకములేకుండా ఇవటికి వచ్చి పోయేవాళ్ళము. ఇంత అనిచెప్పరాని భక్తితో మేము ఆనందముగ అతనిని సేవిస్తుంటాము. ఈనాడు ఈ ప్రకారముగ విచ్చేసిన మమ్ములను పోనీయకుండ మా సేవకు అడ్డుపెట్టిన దుష్టులను ఇవటివారందరు చూసినారు.

ఈ ప్రకారముగ చెప్పి సనకాదులు ద్వారపాలకులైన జయవిజయులను చూచి ఇలా అన్నారు. “మీరు మమ్ములను నిరోధించుట మంచిపనికాదు. మనస్సులో మీ యజమాని మేలుకోరువారై “కపటవర్తనులైన ఇతరులు భగవంతుని మందిరము ప్రవేశిస్తారేమో” అని

అనుమానముతో కొందరిని రానిచ్చుట, కొందరిని రానీయకపోవడము కూడ కద్దు. కాని మేము ప్రతిదినము వచ్చేవారము. మేమేమిటో మీకు తెలుసు. మమ్ములను పోనీకపోవడము మీ అవజ్ఞకు పరాకాష్ఠ.

భగవంతుడు ప్రశాంతము దివ్యమూ మంగళకరమూ అయిన ఆకారము కలవాడు. ఆయనకు ఎవరితోనూ విరోధం లేదు. మీరు, మేమూ, సమస్త విశ్వమూ ఆయనలోనే ఇమిడి యున్నది. అట్టి పరాత్పరునికి పొందేదీ పొందనిది పొందబడేది పొందినది అనేవే లేవు. ఘటాకాశము, పటాకాశము మహాకాశములోనివే ఘటాకాశము మరాకాశములు వేరుగ లేవు. అలాగుననే ఈ సమస్తము ఆ పరమేశ్వరునిలోనివే. తెలిసినవారు ఆ పరమాత్మ భేదంలేకుండా అందరిలోనూ ఆత్మరూపముగా వెలుగొందుతున్నాడని ఆరాధిస్తారు. మీరు చేసిన ఈ కార్యము సమంజసముగ లేదు.

ప్రపంచములో దుష్టులైన సేవకులను రాజు శిక్షించునట్లు భగవానుడు దండన చేయు ననే భయముతో ఈ పని చేశామని మీరు భావించినచో అదియు సరిగా లేదు. భూసురులమైన మాకూ వైకుంఠవాసియైన భగవంతునకూ భేదం లేదు. కాబట్టి అటువంటి అనుమానానికి తావు లేదు. మీరు ఇన్ని విషయములు తెలిసికూడా మమ్ములను పోనీయకుండ అడ్డుకున్నారు. చేయగూడనిపనిని చేసినవారిని శిక్షించవలెను. చేయతగిన పనిని చేసినవారిని భూషించవలె. మీరు చేయకూడని కార్యమును చేశారు కాబట్టి శిక్షార్హులు. “కామక్రోధలోభాది శత్రుగుణములకు పాత్రులై భూలోకమునందు జన్మించండి”

**క॥ వారలు విని తమ మనముల భూరిస్ఫుట చండకాండపూగంబులచే
వారింపరాని భూసుర దారుణవాక్యముల కులికి తల్లడపడుచున్ ॥ 525**

జయవిజయులు ఆ బ్రహ్మమానసపుత్రుల మాటలు విని ఉలికిపడినారు. పదునైన బాణములు గుచ్చుకొని వ్యధ చెందినయట్లు వారింపరాని ఆ బ్రహ్మర్షుల భయంకరమైన శాపమునకు ద్వారపాలకులు భీతిల్లి భయకంపితులైనారు.

**క॥ పరితాపంబును బొందుచు, సరసిజలోచనుని భటులు సనకాది మునీ
శ్వరుల పదాంబుజములకుం గర మర్ధిన్ మ్రొక్కి నిటలఘటితాంబులై ॥ 526**

భగవాన్ శ్రీసత్యానందమహర్షి సంచార సత్సంగ సమావేశము

2011 డిసెంబరు 4వ తేదీ మొదటి ఆదివారము భగవాన్ శ్రీసత్యానందమహర్షి సంచార సత్సంగ 327వ సమావేశము భగవాన్ శ్రీసత్యానందమహర్షి భక్తమండలి తిమ్మాపూర్ నందు గ్రామ భక్తుల సౌజన్యముతో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

—కార్యదర్శి

వైకుంఠమూర్తి సేవకులైన జయవిజయులు అపరిమిత పరితాపమును పొందినవారై సనకస సనందనాది మహనీయుల పాదకమలములపై బడి మిక్కిలి భక్తిభావములతో శిరస్సుపై చేతులు జోడించుకొని వినయ మొప్పారగ ఇట్లు ప్రార్థించినారు.

మ॥ వరయోగీశ్వరులారా! మమ్ము మది నొవ్వన్ మీరలిట్లన్న ని
హృద వాక్యంబుల కింక మా మనములన్ శోకింపక రాదు, స
త్పురుషశ్రేణీఁ బరాభవించిన వృథా భూతాత్ములన్ మమ్ము మా
దురితం బింతకుఁ దెచ్చె, మీఁద శుభముం దూకొందు మేమారయన్ ॥ 528

శ్రేష్ఠులైన మహనీయులారా! యోగీశ్వరులారా! తమరు మా మనస్సునకు కష్టము కలిగించు మాటలను మాటాడి మమ్ములను శపించినారు. సాధుజనులను అవమానిస్తే మహనీయులను ఉపేక్షచేస్తే తప్పక ఇట్టి శిక్షలు ఎవరైనను అనుభవింపవలసినదే. మేము చేసిన అపరాధమునకు దండన ఉండవలసినదే. జీవితములో చేసిన పాపమునకు పరిహారము ఈ రూపముగ అనుభవింపవలసినదే. మా పాపమే మీకు కోపమును కలిగించినది. తప్పుచేసినవాడు శిక్షను అనుభవించినప్పుడే మరొకసారి వాడు, దీనిని చూసి ఇతరులును అలాంటి దుష్టకార్యములను ఆచరింపరు. ఉపేక్షిస్తే మరొకరు చేయడానికి అవకాశము ఉంటుంది. మీరు మమ్ములను శపించినందుకు మేము బాధ పడుటలేదు. కాని ఇకముందు మా జీవితములో శుభములు ఎలా కలుగుతాయి? ఎట్లు ఈ శాపమునుండి మేము విముక్తులమౌతాము? మా జీవితములు ఎప్పుడు భగవంతుని చరణ సేవయందు నెలకొనగలవు? మేము మళ్ళీ ఈ భవ్యమైన వైకుంఠమునకు ఎప్పుడు తిరిగి రాగలము? ఈ విషయములను చెప్పి మమ్ములను అనుగ్రహించి ఆశీర్వదింప ప్రార్థించుచున్నాము. మాయందు దయతో తప్పక మమ్ములను ఈ శాపమునుండి విముక్తులను గావించండి.

(సశేషము)

గురుసాయుజ్యము

శ్రీ బీరవెళ్ళి నర్సయ్యగారు(90) శ్రీసత్యానందమహర్షులవారి ప్రత్యక్షశిష్యులలో ఒకరు. వారు 1956లో శ్రీమహర్షులవారివద్ద మంత్రోపదేశమును తీసికొని శ్రద్ధగా జపధ్యానములను చేసికొనుచు శ్రీవారియందు అచంచలభక్తివిశ్వాసములు కలిగినవారు. గత పది సంవత్సరములుగా నిజామాబాద్ జిల్లా కిసాన్ నగర్ శ్రీగీతాభక్తజనాశ్రమములో ఉంటూ తనకు చేతనైన సేవచేయుచు సాధనలో గడిపిన ధన్యజీవి. వారు 12-10-2011న ఉదయము 10గంటలకు అనాయాసముగ భౌతికకాయమును విడిచి గురుసాయుజ్యమును పొందినారు. వారికి సద్గురుదేవులు ఆత్మశాంతిని అనుగ్రహింతురుగాక! సంపాదకుడు

మహాభారతం

-శ్రీ పురిసండా లిస్టలస్వామి

ఆదిపర్వము - నాలుగో అశ్వాసము

(గత సంచిక తరువాయి)

దీర్ఘతముడి కథ

“ఆదవాళ్ళు కరినాత్ములు” అంటూ క్షోభపడ్డాడు దీర్ఘతముడు. “మగడు లేని అడది మంగళసూత్రాలూ, ముస్తాబూ లేకండా వుండాలి” అంటూ శాపం పెట్టాడు. దాంతో మరింత మండిపడింది ప్రద్వేషిణి. కుమాళ్ళని పిలిచింది. “ఈ ముసలాణ్ణి యీడ్చుకుపోయి ఎక్కడన్నా పడేసి రండి” అంది. తండ్రి అంటే కుమాళ్ళకీ అలాగే వుండేది. పైపెచ్చు మదాంధులు కూడాను వాళ్ళు. పాపం, వృద్ధుడూ, పుట్టుగుడ్డీ ఐన దీర్ఘతముణ్ణి కట్టెలతో కట్టకట్టి అమాంతంగా గంగలో పారవేశారు.

“గంగా ప్రవాహంలో తేలుతూ ఎంతో దూరం కొట్టుకుపోయాడు దీర్ఘతముడు. ఒకచోట బలిరాజు(బలి : యయాతి పుత్రుడయిన అనువు సంతతిలో సుతపసుడు అనేవాడి కుమారుడు) గంగాభీషేకం చేస్తున్నాడు. ఉదాత్త అనుదాత్త స్వరాలతో వేదరుక్మలు వల్లిస్తూ గంగ కెరటాల మీద తేలివస్తూన్న దీర్ఘతముణ్ణి చూశాడు. వెంటనే వొడ్డుకి తెచ్చి కట్లు విప్పాడు. మునీశ్వరు డని పోల్చుకుని నమస్కరించాడు. “నా అదృష్టంవల్ల మీ దర్శనమైంది. ఎక్కడనుండి వస్తున్నారు? సంతానం లేకండా దుఃఖపడుతున్నాను నేను. నాకు సంతానదానం చేసి కృతార్థుణ్ణి చేయండి” అంటూ ప్రార్థించాడు. సగౌరవంగా తన కోటకి తీసుకువెళ్ళి రుతుమతిగా వున్న తన భార్య సుధేష్ఠిని అతడికి సమర్పించాడు.

“పుట్టుగుడ్డీ, ఛాందసుడూ, పూతికంపువేస్తున్న వాడున్నా ఐన దీర్ఘతముణ్ణి చూసి అసహించుకుంది రాణి సుధేష్ఠి. అందంలోనూ, యవ్వనంలోనూ తనవంటిదే ఐన దాదికూతుర్ని ఉసిజని ముని దగ్గరికి పంపింది పడకకి. దాది కూతురు గర్భంలో కాక్షీవంతుడూ మొదలైన పదకొండు మంది కొమాళ్ళని కన్నాడు ముని. ఒకనాడు రాజు ముని దగ్గరికి వచ్చి “వీళ్ళు నా కుమాళ్ళేనా” అని అడిగాడు. “కాదు” అన్నాడు ముని. “వీళ్ళు నీ భార్య దాది కూతురు కొడుకులు. ఐనా, ధర్మపరులు. సత్యవంతులు” అన్నాడు. నొచ్చుకున్నాడు బలి. తిరిగి రుషిని ప్రార్థించాడు. భార్యని వొప్పించి మునిదగ్గరికి పంపించాడు.

ఈసారి బాగా ముస్తాబై తానే వచ్చింది రాణి. ఆమె అవయవాలన్నీ ముట్టి చూశాడు దీర్ఘతముడు. “పంశోద్ధారకులూ, సత్యసంపన్నులూ ఐన కొడుకులు పుడతారు” అని దీవించాడు. అతడి సంగమం వల్ల సుధేష్ఠికి అంగరాజు పుట్టాడు. (దీర్ఘతముడు వైదికరుషులలో సుప్రసిద్ధుడు. మహా విద్వాంసుడు, ఋగ్వేదంలో ఇతడి సూక్తాలనేకం. ఒక సూక్తంలో

దాసులు తన్ను గట్టిగా కొట్టారనీ, తాళ్ళతో కట్టి బోరగిలా పడదోశారనీ, త్రయితనుడనే దాసుడు తన తలమీదా, గుండెలమీదా, భుజాలమీదా, గండ్లుపెట్టాడనీ, దీర్ఘతముడే చెప్పుకున్నాడు. (మం. 1, అను 27.సూ. 158)

మత్స్యపురాణం, భాగవతం, బ్రహ్మాండపురాణం, విష్ణుపురాణం మొదలైన వాటిల్లోనూ దీర్ఘతముడికథ కనిపిస్తుంది. దీర్ఘతముడివల్ల బలిభార్య సుధేష్ఠకి అంగ, వంగ, కలింగ, సింహ, పుండ్ర, ఆంధ్రులు ఆరుగురు కొడుకులు కలిగారని భాగవతం)

“ఇలాగే ఉత్తమక్షత్రియుల భార్యలికి ఎంతో మందికి సంతానం కలిగి వంశం నిలబడుతూ వచ్చింది. ఏ మంటారు? అంచేత, ఈ సనాతన ఆచారం ప్రకారం తమ్ముడి భార్యలికి సంతానం కలిగించే మహాత్ముణ్ణి చూడమంటా నిపుడు” అన్నాడు. అందరూ ఇది ధర్మసమ్మతమే అన్నారు.

“బావుంది నాకూ సమ్మతమే” అంది సత్యవతి. “నేను కన్యగా వున్నప్పుడు పరాశరముని ప్రసాదంవల్ల నాకన్యాత్వం చెడకుండా వ్యాసుడు కలిగాడు నాకు. అవసరం కలిగినప్పుడు తలుచుకుంటే చాలు వస్తానని తపోవనానికి వెళ్ళాడు. లోకపూజ్యుడూ, ధర్మాత్ముడూ, సత్యమూర్తిన్నీ అతడు. దేవరన్యాయంగా అతడే దీనికి తగినవాడు” అంది.

వ్యాసముని మాట విని తపోవనం దిక్కు తిరిగి నమస్కరించాడు భీష్ముడు. “ఆయన మా కురువంశం నిలబెట్టడం మా అందరికీ అభిమతమే” అన్నాడు. లోగడ తనకి చేసిన వాగ్దానం జ్ఞాపకం చేస్తూ వ్యాసుణ్ణి స్మరించింది సత్యవతి. ఉత్తరక్షణంలో తల్లిముందు నుంచున్నాడు వ్యాసుడు. పాపం, పుట్టిన తరవాత పెద్దకొడుకుని తిరిగి ఇదే చూడడం ఆమె.

నల్లటి కొండశిఖరంమీద బంగారంతీగల్లాగ తలమీద కపిలజడలూ, ఇంద్రనీలమణి కాంతులు విరజిమ్ముతూన్న నల్లటి శరీరం - అపూర్వంగా వున్నాడు వ్యాసముని. అమాంతంగా కౌగిలించుకుంది తల్లి. శిరస్సు ముద్దాడింది. ఆనంద బాష్పాలతో తడిసింది. తల్లికి నమస్కరించాడు వ్యాసుడు. కన్నీళ్ళు తుడిచి కుశలప్రశ్న వేశాడు. అర్హమూ, పాద్యమూ ఇచ్చి గౌరవించాడు భీష్ముడు.

కులాసాగా కూచున్నాక “బాబూ, తండ్రితరవాత తల్లికే అధికారముంది కొడుకుల్ని ఆజ్ఞాపించడానికి” అంటూ ఆరంభించింది సత్యవతి. సంతానం లేకందానే కాలం చేశాడు నీ తమ్ముడు విచిత్రవీర్యుడు. కౌరవవంశం నిర్వంశం కాబోతున్నది. రాజ్యం అరాజక మయ్యేస్థితిలో వుంది. ఇదిగో, ఇతడూ నీ తమ్ముడే భీష్ముడు. శంతనుమహారాజు పెద్దకొడుకు. రాజ్యానికి రాజుకాదగ్గవాడు. వంశమూ నిలుప దగ్గవాడు. ఐతే, తండ్రికోసం ప్రతిజ్ఞ చేశాడు. రాజ్యం వొదులుకున్నాడు. బ్రహ్మచర్యం అవలంబించాడు. సర్వజ్ఞుడివి. నీకుమాత్రం తెలియం దేముంది? ఇహ, అశలన్నీ నీమీదే పెట్టుకున్నాం. నీవల్లే మా కౌరవవంశం మళ్ళీ తామరతంపర కావాలి. అరాజకభయం తప్పి రాజ్యం స్థిరపడాలి. అంబికా, అంబాలికా నీ

మరదళ్ళు. నువ్వే వాళ్ళకి సంతానదానం చెయ్యాలి. మా అందరికోరికానూ ఇదే” అంది.

“అమ్మా, నీ ఆజ్ఞకి అడ్డేముంది?” అన్నాడు వ్యాసుడు. “నీ ఆదేశం ధర్మసమ్మతమైంది. శ్రుతులూ, పురాణాలూ కూడా అంగీకరిస్తున్నాయి దీన్ని. ఐతే, నీ కోడళ్ళు వొక సంవత్సరం నేను చెప్పిన వ్రతం చెయ్యాలి. అలా ఐతే మహాత్మమమైన సంతానం కలుగుతుంది” అన్నాడు. “అలస్యానికి వ్యవధి లేదు తండ్రి” అంది సత్యవతి. “ఏదన్నా సయిస్తారు ప్రజలు. కాని అరాజకం మాత్రం సయించలేదు. అరాజకం వల్ల అన్ని ధర్మాలూ నశిస్తాయి. అనావృష్టి, కరవూ, ధరలతారుమారూ అన్నీ ముంచుకొస్తాయి. నువ్వు కన్న కుమాళ్ళు ప్రయోజకు లయ్యేవరకూ భీష్ముడు రాజ్యం రక్షిస్తాడు” అంది. “ఐతే నీ ఆదేశమే కానీ” అంటూ ఒప్పుకున్నాడు వ్యాసుడు.

తరవాత అంబిక దగ్గిరికి వెళ్ళింది సత్యవతి. అవాళ రుతుస్నానం కూడా చేసివుంది అంబిక. “చూడూ, అమ్మాయి అంబికా, వంశం నిలబెట్టడం కంటే మించిన ధర్మం లేదు లోకంలో. మాణిక్యంలాంటి కొడుకుని కని మన వంశం నిలబెట్టాలి నువ్వు. కుమాళ్ళలో క్షేత్రజుడు - అంటే భార్యకి ఆపద్ధర్మంగా ఇతర్లవల్ల కలిగినవాడు - ఉత్తము డన్నారు పెద్దలు. అబ్బాయి విచిత్ర వీర్యుడి క్షేత్రానివి నువ్వు. నీ కడుపులో కలిగిన కుమారుడు అతడికి పుణ్యలోకాలు కలిగించడానికి కారణ మవుతాడు.

“ఇవాళ రాత్రి నీ దగ్గిరికి మీ బావ వ్యాసుడు వస్తాడు. అతడికోసం సిద్ధంగా వుండాలి నువ్వు” అంది. కోడలిచేత ‘ఊఁ’ అనిపించింది. దేవతలకి పూజలూ అవీ చేయించింది. బీదలకీ బ్రాహ్మలకీ సంతర్పణలూ చేయించింది.

ముస్తాబు చేసుకుని రాత్రి పడకగదిలో సిద్ధంగా వుంది అంబిక. గదిలో అడుగుపెట్టాడు వ్యాసుడు. సన్నంగా, పొడవుగా నల్లగా వున్నాడు మనిషి. కవలగెడ్డం, కవలజడలూ, కవలకన్నులూ వికారంగా వున్నాయి. చూసి కళ్ళు మూసుకుంది అంబిక. మరి తెరిచిన పాపానపోలేదు పక్కమీద. ఆ రాత్రి ఆమెతో గడిపి వచ్చాడు వ్యాసముని.

“ఈమెకి మంచి బలవంతుడైన కొడుకే పుడతాడు. ఐతే, మాతృదోషంవల్ల పుట్టుగుడ్డి అవుతాడు” అన్నాడు. విని విచారించింది సత్యవతి. మళ్ళీ చెప్పి చిన్న కోడలు అంబాలికకి మంచి కొడుకుని ప్రసాదించమంది.

రెండోనాటి రాత్రి చిన్న మరదలు దగ్గిరికి వెళ్ళాడు వ్యాసుడు. ఆ వికారరూపం చూసి తెల్లపోయి వూరుకుందామె. “ఈమెకీ మంచి బలవంతుడూ, పరాక్రమవంతుడూ, రూపవంతుడూ పుడతాడు. కాని తల్లిదోషంవల్లనే పొందుదేహంవా దౌతాడు” అని చెప్పి తపోవనం వెళ్ళిపోయాడు వ్యాసుడు.

అతడు చెప్పినట్టే పదివేల మదపుటేనుగుల బలంతో పుట్టాడు అంబిక కొడుకు. కానైతే కళ్ళుమాత్రం లేవు. ధృతరాష్ట్రుడని నామకరణం చేశారు అతడికి. అంబాలికకి లక్షణవంతుడైన

కొడుకే కలిగాడు. ఐతే, శరీరంమాత్రం పాండువర్ణం. అందుకనే అతణ్ణి పాండురాజున్నారు. ఇద్దరు కుమాళ్ళుకి శాస్త్రోక్తంగా జాతకర్మలూ అవీ చేయించాడు భీష్ముడు.

అంబిక కొడుకు అంధుడు కావడంతో ఎంతో భేదించింది సత్యవతి. మళ్ళీ వ్యాసుణ్ణి తలుచుకుంది. యథాప్రకారం ప్రత్యక్ష మయ్యాడు వ్యాసుడు. “మళ్ళీ ఏం పని వచ్చింది? సెలవియ్యి” అన్నాడు. “అంబిక కొడుకు పుట్టుగుడ్డి ఐపోయాడు. అలా కాకండా అందమైనవాణ్ణి గుణవంతుణ్ణి మరొకణ్ణి ప్రసాదించు దానికి” అంది సత్యవతి. “అది నన్ను కల్మషం లేకండా కలిస్తే నువ్వు అన్నట్టే జరుగుతుంది” అన్నాడు వ్యాసుడు.

ఎన్నో విధాల కోడలికి బోధ పర్చింది సత్యవతి. కాని అంబికకి మాత్రం మనస్సురించలేదు. అత్త ఎదట సరే అంది. తీరా సమయానికి దాసీని పంపింది పడకగదికి. నాజూకుగా ముస్తాబైంది దాసి. వ్యాసుణ్ణి అన్ని విధాలా సంతోషపెట్టింది. ఆ రాత్రి ఆమెతో ఇష్టభోగాలు అనుభవించి వెళ్ళాడు ముని.

మాంచి తేజోవంతుడైన కొడుకు పుట్టాడు దాసికి. విదురుడని పేరు పెట్టారు అతడికి. లోగడ మాండవ్యముని శాపంవల్ల యముడే ఇలా విదురుడై పుట్టాడు.

మాండవ్యముని కథ

మాండవ్యుడు బ్రహ్మరుషి. అతడు వొంటరిగా బయలుదేరి భూలోకంలో వున్న తీర్థాలు యావత్తు సేవించాడు. చివరికి వొక పట్నం చేరువగా వున్న అడివిలో ఆశ్రమం కట్టుకున్నాడు. ఆశ్రమం వాకిట చెట్టుకింద మౌనవ్రతంతో, చేతులు మీది కెత్తి తపస్సు ప్రారంభించాడు.

ఒకనాడు ఆ పట్నంరాజు కోటలో దొంగలు పడ్డారు. ఖజానా ధనం ఎత్తుకుపోతుంటే రాజభటులు వెంట తరిమారు. దొంగలు పారివచ్చి మాండవ్యుడి ఆశ్రమంలో దాక్కున్నారు. భటులు వచ్చి వాకిట్లో మాండవ్యుణ్ణి గద్దించారు. “ఇలాగే వచ్చారు. దొంగలు. ఎక్కడున్నారో చెప్పు” అన్నారు. మౌనవ్రతంలో వున్నాడు ముని. మాటాడలేదు. ఆశ్రమంలో చూస్తే దొంగలు దొరికిపోయారు. “వీళ్ళకి వీడే సంధానకర్త. అంతా తెలిసీ దొంగవేషం వేస్తున్నాడు. మన మింతా గొంతుకు చించుకుంటే పలకడూ పులకడూ” అంటూ దొంగలతో మునినీ కట్టి రాజు దగ్గరికి పట్టుక పోయారు.

రాజు విచారణచేసి దొంగల్ని చంపించివేశాడు. మాండవ్యుడికి ప్రత్యేకశిక్ష వేశాడు. “మునివేషంలో వున్న దొంగ వీడు. వీడికి పూరిబయట కొరత వేయండి” అని ఆజ్ఞాపించాడు.

కొరతమీద వుండిన్నీ శాంతచిత్తంతో తపస్సు చేసుకుంటున్నాడు మాండవ్యముని. తిండి తిప్పలూ లేకండా ఎంతో కాలం బతికాడు. అతణ్ణి చూసి ఆశ్చర్యపోయారు మహారుషులు. పక్షుల రూపంలో రాత్రిళ్ళు వచ్చి ప్రశ్నించారు. “ఇంత తపశ్శాధివి నువ్వు, మునీంద్రా, నీకు ఈ దుఃఖం తెచ్చిపెట్టినవా కెవరు?” అన్నారు. “తెలిసి తెలిసీ నన్ను అడుగుతా రేం?”

అన్నాడు మాండవ్యుడు. “సుఖ మన్నా, దుఃఖమన్నా తన కర్మే తనకి తెచ్చిపెడుతుంది. దేనికన్నా తనకి తానే కర్త. దీనికి పై వాళ్ళని అనడం దేనికి?” అన్నాడు.

ఈ మాటలు నగర రక్షకులు విన్నారు. వెళ్ళి రాజుతో చెప్పారు. రాజు వచ్చి సాష్టాంగపడ్డాడు మునికి. “తెలియక పొరపాటు చేశాను. నా అజ్ఞానం క్షమించండి” అంటూ ప్రార్థించాడు. కొరతనుండి దింపించబోయాడు. కాని శూలం వూడి రాలేదు. అప్పుడు చేసేదిలేక కొర్రు మొదలు నరికి వేశారు. మిగిలిన కొర్రు కంఠంలో అలాగే వుండిపోయింది మునికి. అంచేత అవాళనుంచీ మణిమాండవ్యుడు అన్నా రతణ్ణి.

తరవాత కూడా ఘోరమైన తపస్సు చేశాడు మణిమాండవ్యుడు. లోకాలు యావత్తు నిరాఘటంగా తిరిగి వచ్చేవాడు. ఒకనాడు యమలోకానికి వెళ్ళాడు. “ఏం పాపంచేశానని కొరతమీద అంత కఠినశిక్ష విధించావునాకు?” అని అడిగాడు యముణ్ణి. “చిన్నప్పుడు తూరీగలు పట్టి ముల్లు గుచ్చావు. దాని ఫలమే అనుభవించావు. చేసిం దెలా తప్పుతుంది?” అన్నాడు యముడు.

“ఆ మాత్రం దానికి ఇంత కఠినశిక్షా?” అంటూ ఉగ్రు డయాడు మాండవ్యుడు. “బాల్యంలో, అజ్ఞానంలో చేసినదానికి తగని శిక్ష వేశావు. అందుకని నరలోకంలో శూద్రయోనిలో పుడతావు” అంటూ శాపం పెట్టాడు యముణ్ణి. “ఇదిగో, ఇవాళ నించీ పద్నాలు గేళ్ళు దాటని పసివాళ్ళు ఏం చేసినా పాపం తగలకూడదు వాళ్ళకి. అంతవరకూ వాళ్ళకి ఎవరు ఏం నష్టం కలిగించినా పాపం చుట్టుకుంటుంది. ఇది నా శాసనం” అన్నాడు. అనాటి మాండవ్యముని శాపం వల్లనే విదురుడై పుట్టాడు యముడు. (సశేషము)

గీతా జయంతి

ముంబయి వర్లి బి.డి.డి చాల్ శ్రీమార్కండేయమందిరమునందు శ్రీగీతా సత్సంగము ఆధ్వర్యవములో గీతాజయంతి 1-12-2011నుండి 6-12-2011 వరకు అత్యంత వైభవముగ నిర్వహింపబడును.

పూజ్యపాదులు శ్రీశ్రీశ్రీ శ్రీహరితీర్థస్వామీలవారు సాయంకాలము 6-30

గంటల నుండి 8 గంటలవరకు భగవద్గీతపై ప్రవచనములను గావించుదురు.

కావున జిజ్ఞాసువు లెల్లరు పెద్ద సంఖ్యలో పాల్గొని జ్ఞానవిజ్ఞాన లాభములను పొంది ఆత్మసుఖమును అనుభవించుదురుగాక! భవదీయులు

గీతా సత్సంగము - వర్లి, ముంబయి

శ్రీరామాయణ తరంగిణి



బ్రహ్మవిద్యాచార్య
బ్రహ్మ శ్రీ పోలూరి హనుమజ్ఞానకీరామశర్మ

13. పంచవటీ తీర్థము

6. ఖరాదుల వధ

ఖరుండు రామునిపైకి బోవ నుంకించెను. త్రిశిరుసుండు ఖరుని వారింబి యిట్లనెను. “రణమునందు వీనికి నే నైన మృత్యువు కావలె లేదా వీడైన నాకు మృత్యువు కావలె. నీవు రణోత్సాహమును మాని ముహూర్తమాత్రము పరీక్షాధికారివలె నిలిచి చూచుచుండుము. రాముండు హతుడైనచో నీవు జనస్థానమునకు గాని, నేను హతుడనైనచో రామునిపైకి గాని పోవుదువు గాక” ఖరుండు అంగీకరించెను. అంతట వాండు మూడుశిఖరములు గల పర్వతమువలె రథములో రామునిపైకి పోయెను. వారికి సింహకుంజరములకు వలె ఘోరయుద్ధము జరిగెను. వాండు రాముని ఫాలభాగమున నాటునట్లుగా బాణమును ప్రయోగింపగా రాముం డిట్లనెను. “అహో! విక్రమశూరుడైన రాక్షసునిబలము ఎంత గొప్పది? నీ బాణములు పుష్పములవలె లలాటమున తగులుచున్నవి.”

పిమ్మట రాముండు పడునాల్గుబాణములతో వానివక్షమును నాలుగు గుఱ్ఱములను సూతుని ధ్వజమును ప్రహరించెను. వాండు రథమునుండి దూకుచుండగా రాముండు వాని మూడు శిరములను ఖండించెను.

త్రిశిరుసుని సంహారమును చూచి ఖరుండు భయపడెను.

ఖరుండు రథముపైనుండి రాము నెదుర్కొని యస్త్రవిద్యాపాటవమును ప్రదర్శించెను. వారి బాణౌఘములచేత అంతరిక్షము నిండి పోయెను. రథారూఢుడై ధనుష్పాణియై స్థైర్యముతో బోరుచున్న ఖరుని జూచి సకలభూతములు పాశహస్తంధైన యంతకునిగాఁ దలంచెను. సకలసైన్యమును సంహరించి అవిశ్రాంతముగ యుద్ధము చేయుచున్న రాముండు పరిశ్రాంతుడై యుండు నని ఖరుండు తలంచెను. అట్లు తలంచుచు వాండు విజృంభించి హస్తలాఘవమున రామునివిల్లు ఖండించి ఏడుబాణములతో రాముని ప్రహరించి సింహనాద మొనర్చెను. రాముని కవచము పగిలి పడిపోయెను. అప్పుడు రాముండు క్రోధముతో ప్రజ్వలించుచు నమితవేగమున నగస్త్యుఁ డొసంగిన విష్ణుధనువును గైకొని ఖరుని ధ్వజమును అశ్వములను సారథిని, విల్లును ఖండించి వాని శరీరమును శరములతో నింపెను. వాండు కూలుచున్న రథమునుండి దూకి గదాపాణియై రామునిపైకి వచ్చెను.

రాముండు మృదువచనములతో పరుషముగా ఖరునితో నిట్లనెను. “గజాశ్వరధసంకులమైన పెద్దసైన్యమును వెంటఁ బెట్టుకొని యిచ్చట నీవు సకలలోకములకును ఏవగింపును కలిగించునట్టి దారుణకృత్యములను గావించితివి. నృశంసుఁడై పాపకర్మలను జేయుచు భూతములకు ఉద్వేగమును కలిగించునట్టివాండు త్రిలోకపాలకుఁ డయ్యును నిలువఁజాలఁడు. లోక విరుద్ధములైన కార్యములను జేయువానిని భయంకరమైన దుష్టసర్పమునువలె ప్రతివాండును చంపును. దండకారణ్యమునందు ధర్మము నాచరించుచు వసించుచున్న తాపసులను మహాత్ములను సంహరించి నీవు ఏమి ఫలమును పొందఁగలవు? విషవిశ్రితమైన యన్నమును తిన్నవారికి వలె పాపకర్మలు చేయువారికి ఆ పాపములఫలము త్వరలోనే ప్రాప్తించును. తమయొక్క ప్రీతికొఱకు లోకమునకు అప్రియమును గావించు ఘోరపాపులను దండింపు మని ఋషులు రాజునైన నన్ను ఆశ్రయించిరి. నీచేత ఇంతకుముందు హింసింపఁబడిన యా మహర్షులు విమానస్థులై నాచేత సంహరింపఁబడి నిరయస్థుడవైన నిన్ను ప్రహర్షముతో పరికింతురు గాక! ఓరీ రాక్షసుకలాధమా! ప్రయత్నించి నీ శక్తికొలది నన్ను ప్రహరింపుము. తరువాత నీ తలను తాటిపండువలె పడఁగొట్టెదను.”

ఖరుండు ఇట్లనెను. “ఈగదతోనే నిన్ను సంహరింపఁగలను. నీవిషయమున చెప్పవలసినది చాల కలదు. సూర్యుఁ డస్త్రమించినచో యుద్ధమునకు విఘ్నము కలుగు నని నేను ఆవిషయములను చెప్పుట లేదు. పడునాలుగువేలమంది రాక్షసులను నీవు చంపితివి. నిన్నిప్పుడు సంహరించి వారి కందఱకు కన్నీరు తొలఁగునట్లు చేసెదను” ఇట్లు పలుకుచు వాడు రామునిపై గదను విసిరెను.

రాముండు దానిని అంతరిక్షముననే శరములతో ముక్కలు గావించి యిట్లనెను. “ఓరీ! రాక్షసాధమా! నీ బల మంతయు చూపితివి గదా! ఇదే కదా నీబలము! శక్తిచేత నీవు నాకన్న హీనుడవు. ఏల ఊరక గర్జింతువు? బాణములచేత ముక్కలు ముక్కలై పడియున్న నీగదను చూచితివి కదా! ప్రగల్భములచేతనే నీవు ప్రముఖుడవు. నీయాత్మవిశ్వాసము ఈ గదతోనే నశించినది. చచ్చిన రాక్షసులకు కన్నుల నీరు తొలఁగించెద నని నీవు చేసిన ప్రతిజ్ఞ కూడ మిథ్య యైనది. నా బాణములచేత నీవు హతుడ వైనంతనే జనస్థానమునందు మహర్షులు నిర్భయముగా సంహరింపఁగలరు. ఇప్పటివఱకును ఇతరులకు భయమును గలిగించుచున్న రాక్షసస్త్రీలు బంధువిరహితలై కన్నుల నీరోడుచుండఁగా భయముతో దీనలై అటునిటు పరికించుచు తిరుగుచుండఁగలరు. ఇట్టివానిని నిన్ను భర్తనుగా పొందిన నీభార్యలు పనికిమాలినవారై శోకముయొక్క రుచి ఎట్లుండునో ఎఱుంగఁగలరు. ఓరీ నృశంసుఁడా! నీచుండా! క్షుద్రాత్ముఁడా! బ్రాహ్మణకంటకా! నీవలన భయముచేత నిత్యము ఆపదను శంకించుచు మునులు అగ్నులయందు హవిస్సులను వేయుచున్నారు.”

ఈ మాటలనుబట్టి ఋషులను హింసించుచున్న ఖరాదులను సంహరించుటకై రాముండు నిమిత్తముకొఱకు వేచియున్నాఁ డనుట స్పష్టము. శూర్పణఖను సంహరింపక వికృతను

గావించి పంపుటయు నిందులకే యని గ్రహింపవలసియున్నది. స్త్రీ యను దాక్షిణ్యముచేత రాముఁడు శూర్పణఖకు కర్ణనాసాఖండనము గావింపు మని లక్ష్మణునకు ఆదేశించె నని తలంప నక్కఱలేదు. సీతను మ్రింగవచ్చిన శూర్పణఖ తాటకవంటిదే. లక్ష్మణుని సైతము మ్రింగుదు నని చెప్పుచున్న శూర్పణఖను తాటకనువలె చంపినచో ఏదోషమును కలుగదు. కాని దానిని సంహరించినచో దానివృత్తాంతము ఖరాదులకు తెలియు నవకాశ ముండదు. అప్పటికే పదుమూఁడు సంవత్సరములు ముగిసినవి. పదునాల్గవ సంవత్సరములో నైన రాక్షససంహారమునకునిమిత్త మెప్పుడు కల్గునా యని రాముఁడు ఎదురుచూచుచుండెను. అది శూర్పణఖారూపమున తటస్థించెను. అందువలన లభించిన యవకాశమును వినియోగించుకొని రాముఁడు శూర్పణఖచేతనే ఖరాదులు యుద్ధసన్నద్ధులై వచ్చునట్లు చేసి రాక్షససంహారమునకు పునాదులు వేసెను.

రాముని యధిక్షేపమును విని ఖరుఁడు, “నీవు గర్వముతో వాచ్యావాచ్యములు తెలియక మాటాడుచున్నావు. నీకు చావు మూడినది” అని పలుకుచు ఒకపెద్ద మద్దిచెట్టును రెండుచేతులతో పెకలించి రామునిపై విసరెను. రాముఁడు ఆచెట్టును భగ్న మొనర్చి ఖరునిపై బాణములను కురిపించెను. శరీర మంతయు వ్రయ్యలై వాఁడు క్రోధమూర్ఛితుఁడై రామునిపై కుతీకెను. వాఁ డట్లు వట్టిచేతులతో పై కుఱుకు నని రాముఁ డూహింపలేదు. అగస్త్యుఁ డిచ్చిన విష్ణుశరమును వింటియందు సంధించియున్న రాముఁడు ఎడము కలుగుటకై రెండు మూఁ డడుగులు వెనుకకు వైచి ఆశరమును ప్రయోగించి వానిని సంహరించెను.

రణరంగమునందు అడుగు వెనుకకు వేయుట శూరునకు లక్షణము కాదు. ఇట్లు రాముఁడు రెండు మూఁడడుగులు వెనుకకు వేయుట ఆయన శౌర్యమునకు లోపము కాదా? శత్రువునకు వెఱచి వెనుకకు అడుగువేసినచో అది శౌర్యమునకు లోప మగును గాని ఆయుధప్రయోగమున సౌకర్యముకొఱకు వెనుకకు అడుగువైచినచో అది లోపము కానేరదు. రాముఁడు ఖరునకు భయపడి వెనుకకు అడుగు వేయలేదనుట ప్రధానవిషయము. అట్లు ఆయన వెనుకకు జరుగుటకు హేతువును వాల్మీకిమహర్షియే సూచించెను. రాముఁడు వింటియందు బాణమును సంధించియుండెను. సంధించిన బాణమును రాముఁడు నిష్ఫలముగా ఉపసంహరింపఁడు. ఇది పరశురాముని విషయముననే స్పష్టమైనది. ఇప్పుడు కూడ ఆయన విష్ణుధనువునందే విష్ణుశరమునే సంధించియున్నాఁడు. అది అమోఘము. దానిని నిష్ఫలముగా వదులుటకు వీలు లేదు. అందువలన దానిని లక్ష్మ్యమైన ఖరునియందు ప్రయోగించుటకు వీలు కొఱకై రాముఁడు వెనుకకు జరిగెను. రాక్షసునిరక్తము తనపై పడునేమో యని వ్యాఖ్యాతలు రెండవకారణమును చూపిసారు. ఇది ఆభాసమైన హేతువే కాని సరియైన హేతువు కాదు. యుద్ధములలో వాహనములు ఆయుధములు భగ్నమైనప్పుడు ముష్టియుద్ధము తప్పదు. అట్టియెడల శత్రుశరీరస్పర్శను ఏవగించుకొనుట కుదురదు. విరాధునివిషయమున కబంధుని విషయమున కూడ రాముఁడు రాక్షసశరీరస్పర్శను పొందె

ననుట స్పష్టము. కావున ఖరుని శరీరస్పర్శను ఏవగించుకొని రాముఁడు వెనుకకు జరిగె ననుట సరియైన హేతువు కాదు.

ఈ హేతువు లేవియు లేకున్నను అమితవేగమున ఖరుఁడు వచ్చి తనపైఁ బదుచున్నప్పుడు రాముఁడు, ఏకారణముచేత వెనుకకు జరిగినను, ఆయన శౌర్యమునకు లోపము కలిగినట్లుగా భావింప నక్కఱలేదు. ఇది పందెముతో బలపరీక్షకై జరుగుచున్నపోరాటము కాదు. అట్టిపోరాటములలో ఎల్లలు ఏర్పఱచుకొని, ఆ ఎల్లను దాటినవారు వెనుకకు పోయినవారు అల్పనత్తులుగా, శౌర్యహీనులుగా, ఓడిపోయినవారుగా భావింపఁబడుదురు. ఈపద్ధతి యెల్లయెడల సమంజసము కాదు. రాముఁడు తనసత్త్వాధిక్యమును నిరూపించుకొనుటకై ఖరునితో పోరాడుట లేదు. మహర్షులను హత్యగావించిన యపరాధినిగా ఖరుని దండించుటకై రాజుగా రాముఁడు పోరాడుచున్నాఁడు. రాముఁడు ఈ విషయమును ఖరునితో స్పష్టముగా చెప్పియున్నాఁడు. “తమయొక్క ప్రీతికొఱకు లోకమునకు అప్రియమును గావించు ఘోరపాపాలను దండింపు మని ఋషులు రాజునుగా నన్ను ఆశ్రయించిరి.” (శ్లో. 10) అట్లే లోకవిరుద్ధములైన కార్యములను జేయువానిని భయంకరమైన దుష్టసర్పమునువలె సమర్థుఁడైన ప్రతివాఁడును సంహరింపవలయు ననియు రాముఁడు ఉద్ఘాటించినాఁడు. (శ్లో. 4) లోకకంటకుఁడైన యపరాధిని శిక్షింపఁబూని పోరాడుచున్న రాజు తనశౌర్యమునకు లోపమేమో యనుకొని వెనుకకు పోవలసినప్పుడు పోక యపరాధిచే హతఁడై నశించుట ధర్మముయొక్క లక్షణము కాదు. రాజునకు ప్రజారక్షణమే పరమధర్మము. ప్రజలను పీడించునపరాధి, ఒకప్పుడు తన కన్న బలవంతుఁడైనచో, వానిని మోసగించియైన సంహరించి ప్రజలకు క్షేమము కలిగింపవలె. అట్లు గాక అహంకారముతో, “నాయంతవాఁడు శత్రువునకు వెన్నిచ్చి పారిపోవునా” అని తలంచి తాను శత్రువులచే హతఁడై ప్రజలకు వినాశము కలిగించు ప్రభువు ధర్మము నెఱుంగనివాఁడు పాపిష్టుఁడును అగును. సర్పమును సంహరించునప్పుడు, “అది పైఁబదుచున్నప్పుడు మనము వెనుకకు తగ్గరాదు” అని భావించుచు దాని కాటునకు గుఱియగుట ఎంత మూర్ఖతయో లోకకంటకులతో పోరాడునప్పుడు కేవలశౌర్యమునే అవలంబించుట అంత మూర్ఖతయే యగును. కావున ప్రజాకంటకులను పరిమార్చునప్పుడు రాజునకు ప్రజారక్షణమే పరమధర్మము కాని శౌర్యపాలనము, శరణాగతరక్షణము మొదలగునవి ధర్మములు కావు.

ఖరుఁడు మరణించినంతనే దేవతలు దుందుభినాదములతో రామునిపై పుష్పములు వర్షించిరి. “ఒకటిన్నర ముహూర్తకాలములో పదునాలుగువేల మంది రాక్షసులు భీమపరాక్రములైన ఖరదూషణాదులును మహాయుద్ధమున రామునిచేత నిహతు లైరి.” అని ప్రశంసించుచు దేవతలు వెదలిపోయిరి.

యుద్ధమును తిలకించుచున్న రాజర్షులు, మహర్షులు అంతరిక్షమునుండి దిగివచ్చి “ఇందులకే ఇంద్రుఁడు శరభంగాశ్రమమునకు వచ్చెను. ఇందులకే మహర్షులు నిన్నిచ్చటికి

గొనివచ్చిరి. నీవలన మాకార్యము నెఱవేఱినది. ఇంక మహర్షులు దండకలయందు స్వధర్మమును నిర్భయముగా నిర్వర్తింపఁగలరు.” అని చెప్పుచు రాముని అభినందించిరి. ఇంతలో సీతను గైకొని లక్ష్మణుఁడు అచ్చటికి వచ్చెను. అప్పుడు విజయశాలియైన రాముఁడు మహర్షులచే స్తుతింపఁబడుచు లక్ష్మణునిచేత పూజితఁ డగుచు రణరంగమునుండి బయలుదేరి పోయి ఆశ్రమమున ప్రవేశించెను.

కొంతసేపటికి అందఱును వెడలిపోయిరి. లక్ష్మణుఁడు వెలుపలికి వచ్చి ఋషులను సాగనంపి తన స్థానమున నుండెను. ఏకాంత మేర్పడినంతనే శత్రువులను సంహరించి మహర్షులకు సుఖమును కలిగించిన భర్తను సీత పరమహర్షముతో గాఢముగా కౌఁగిలింపుకొనెను. సంహరింపఁబడిన రాక్షస సముదాయములను చూచి రాముఁడు అవ్యయుఁడై యుండుటను చూచి ఆమె మిగుల సంతోషించెను.

రాముఁడు అవ్యయుఁడై యున్నందులకు సీత సంతోషించుట చాల సహజము. అవ్య యుఁడై యుండె ననుమాటకు ఏమి యర్థము? యుద్ధముయొక్క ఆరంభమునందే రాక్షసుల యొక్క ఆయుధములచేత రాముఁడు ఆహతుఁడు కాఁగా ఒడలంతయు పూచిన మోడుగువలె, రక్తమయ మయ్యె నని మహర్షి వర్ణించెను. తరువాతనే రాముఁడు విక్రమించెను. కావున రాముని శరీరము గాయపడలే దనుటకు వీలు లేదు. శరీర మంతయు గాయములై రక్త మోడుచుండె ననుట స్పష్టము. అయినను శరీరమున కాలు గాని, చేయి గాని, వ్రేళ్ళు గాని ఖండితములు కాలేదు. వ్యయ మనఁగా తఱిగిపోవుట. శరీరములో ఏభాగమైనను ఖండింపఁబడినప్పుడు అది వ్యయిత మగును. అట్టిది రాముని శరీరమున సంభవింపలేదు. అందువలన ఆయన అవ్యయుఁడుగా నుండెను. అందులకు ఆమె సంతోషించెను. గాయము లెన్ని యున్నను అవి యన్నియు ఓషధులవలన వెంటనే మానిపోవును.

యుద్ధము ముగిసినంతనే అకంపనుఁ డనువాఁడు శూర్పణఖకన్న ముందుగా లంకకు పోయి రావణునకు జరిగిన వృత్తాంతమును చెప్పెను.

శ్లోకమునందు “త్వరమాణః” “వేగేన” అని రెండు పదములు కలవు. రెండుపదములకు అర్థము ఇంచుమించుగా సమానముగా తోచుచున్నను రెండింటికి తాత్పర్యము ఒకటి కాదు. అకంపనుఁడు పలాయితఁ డయ్యె నని రామాయణతిలకటీకాకారుఁడు ఊహించెను. అంతకన్నను గోవిందరాజస్వామి చెప్పినదే సమంజసముగా నున్నది. అకంపనుఁడు చారుఁడు వార్తానివేదనమునందు అధికారి. అందువలన అతఁడు యుద్ధమున పాల్గొనవలసిన పని లేదు. కావున అతఁడు ఖరాదుల సంహారము జరిగినంతనే త్వరపడుచు లంకకు పరువెత్తెను. లంకకు చేరినతరువాత కూడ మంత్రులను సేనానులను కలిసికొని వారి ద్వారా మహారాజునకు వార్తను నివేదింపవచ్చునులే యని తలంపక భయంకరవార్తానివేదనమునకు జంకక, వెంటనే నేరుగా రావణుని కలిసికొని అతఁడు వృత్తాంతమును నివేదించెను. అట్లుకాక శూర్పణఖ

ముందుగా పోయి వార్తను చెప్పియున్నచో, “అధికృతులైన చారు లేమి చేయుచున్నారు? వారెందుకు ముందుగా నాకు ఈవార్తను తెలుపలేదు?” అని మహారాజు చారులను శిక్షించుటకు అవకాశము కలదు.

శూర్పణఖ కొంచెము ఆలస్యముగా లంకకు చేరినది. బహుశః ఆమె ఖరాదులయొక్క అంతఃపురస్త్రీలను కలసికొని వారిని గైకొని నెమ్మదిగా లంకకు చేరియుండును. ఇంక రావణుఁడు ప్రత్యక్షముగా కథయందు ప్రవేశించును. కావున ఈతని చరిత్రమును తెలిసికొనుట ఆవశ్యకము.

గద్యము

ఆపస్తంబసూత్ర కౌండిన్యస గోత్ర పోలూరి వేంకటనరసాంబా వేంకట నారాయణామాత్య పుత్ర హనుమజ్ఞానకీరామశర్మ ప్రణీతంబైన శ్రీరామాయణతరంగిణీయందు త్రయోదశంబైన పంచవటీతీర్థంబు సమాప్తము.

14. సతీ తీర్థము

1. రావణాదుల జన్మము

రావణునిక్రూరకృత్యములను గూర్చి రాముఁడు వినుచుండెనే గాని వానిచరిత్రమును వివరముగా తెలిసికొనుటకు రామునకు అవకాశము కలుగలేదు. సుగ్రీవుఁడు కూడ రావణునిగూర్చి వివరములను చెప్పఁజాలకపోయెను. రామునకు అయోధ్యలో పట్టాభిషేకము జరిగిన సందర్భమున అగస్త్యాదిమహర్షులు వచ్చి ఆయనను అభినందించిరి. అప్పుడు వారు సకల రాక్షసవీరులలో ఇంద్రజిత్తును అధికునిగా చెప్పుచు ఇట్లనిరి. “ఇంద్రజిత్తుయొక్క వధమునుగూర్చి మేమందఱము నిన్ను అభినందించుచున్నాము. వాఁడు యుద్ధమునందు సకలభూతములకు అవధ్యుఁడు, మహామాయావి. వాఁడు హతుఁ డైనాఁ డని విన్నంతనే మాకు ఎంతో విస్మయము కలిగినది”

ఆమాట విని రాముఁడు కుతూహలముతో రావణాదులకన్న ఇంద్రజిత్తు ఏల అధికుఁ డయ్యెనో చెప్పుఁ డని వారిని కోరెను. అప్పుడు అగస్త్యుఁడు రావణాదుల జన్మవృత్తాంతమును ఇట్లు చెప్పెను.

కృతయుగమునందు పులస్త్యుఁ డను బ్రహ్మర్షి యుండెను. ఆయన మేరుపర్వతపార్శ్వమున తృణబిందునియాశ్రమ ప్రాంతమున స్వాధ్యాయనియతేంద్రియుఁడై తపస్సు చేయుచుండెను. ఆ ప్రదేశముయొక్క రామణీయకమువలన ఋషులకన్యలు పన్నగబాలికలు అప్పరసలు వచ్చి అచ్చట నృత్యగానములతో క్రీడింపఁజొచ్చిరి. దానివలన ఆయనకు తపోభంగము కలుగఁజొచ్చెను. ఆయన ఒకప్పుడు కోపించి, “నన్ను చూచినస్త్రీ గర్భవతి యగును” అని

శపించెను. అది విని భయపడి వా రందఱును అటనుండి వెడలిపోయిరి. తృణబిందుని కూతురు శాపము నెఱుంగక సఖులను వెదకుచు అచ్చటికి వచ్చి వేదస్వరమును వినుచు ఆయనను జూచి గర్భిణి యయ్యెను. ఆమె భయపడి తండ్రియొద్దకు పోయెను. దైన్యమూర్తియై యున్న తనయను చూచి తృణబిందుడు తపోదృష్టితో జరిగినదానిని తెలిసికొని ఆమెను గైకొని పోయి పులస్త్యుని జూచి ఆమెను భార్యనుగా పరిగ్రహింపు మని కోరెను. ఆయన అంగీకరించెను. ఆమె చిరకాలము ఆయనను సేవించెను. ఆరాజర్షిక్షన్యయొక్క శీలవృత్తములకు ఆబ్రహ్మర్షి సంతోషించి, “నీకు నాతో సమానుడైన పుత్రుఁడు కలుగును. వేదమును వినుచుండగా నీకు గర్భము కలిగినది. కావున నీపుత్రుఁడు విశ్రవసుఁ డగును” అని పలికెను. అచిరకాలముననే విశ్రవసుఁడు జన్మించి తండ్రివలె తపశ్శాలియై త్రిలోకవిఖ్యాతుఁ డయ్యెను.

విశ్రవసునిఖ్యాతిని విని భరద్వాజుఁడు దేవవర్ణిని అను పుత్రికను ఆయనకు పత్నిగా నొసంగెను. ఆమెకు వైశ్రవణుఁడు కలిగెను. అతఁడు గొప్ప తపస్సు చేయఁగా బ్రహ్మ ప్రత్యక్షమై అతఁడు ఇంద్రయమ వరుణులకు తరువాత నాల్గవవాఁడైన లోకపాలకుఁడుగా నిధీశుఁడుగా అగునట్లు వరమిచ్చి పుష్పకవిమానమును కూడ నొసంగెను. వైశ్రవణుఁడు తండ్రియొద్దకు వచ్చి తాను నివసించుటకు తగిన ప్రదేశమును నిర్దేశింపు మని ప్రార్థించెను. ఆయన, “దక్షిణసముద్రమునందు త్రికూటపర్వతముపై విశాలమైన లంకానగరము కలదు. రాక్షసుల నివాసమునకై విశ్వకర్మ దానిని నిర్మించెను. కాని విష్ణువువలని భయముచే వారు దానిని వదలి రసాతలమునకు పోయిరి. అది యిప్పుడు శూన్యమై యున్నది. అందు నీవు ఉండవచ్చు” నని చెప్పెను. కుబేరుఁ డట్లే లంకానగరము చేరి నైఋతి దిశయందున్న ప్రజలను చేర్చుకొని దానిని పాలించుచు సుఖముగా నుండి అప్పు డప్పుడు పుష్పకముపై వచ్చి తల్లిదండ్రులను దర్శించుచుండెను.

అది విని రాముఁడు, “రావణునకు పూర్వము కూడ లంకయందు రాక్షసు లుండిరా? ఏమి యపరాధమున విష్ణుదేవుఁడు వారి నచ్చటనుండి పారుద్రోలెను?” అని యడిగెను. అగస్త్యుఁ డిట్లు చెప్పెను.

పూర్వము బ్రహ్మదేవుఁడు జలములను సృష్టించి వాని రక్షణముకొఱకు సత్త్వములను సృష్టించెను. ఆభూతములు ఆకలిదప్పికల వలని భయమును పొంది తమ్ము సృష్టించిన యాదేవునియొద్దకు పోయి “మేము ఏమి చేయుదుము”? అని పలుకుచు వినయముతో నిలిచియుండెను. ఆయన వారియభిప్రాయము నెఱింగి చిఱునవ్వుతో, “ప్రయత్నపూర్వకముగా వీనిని రక్షింపు” డని చెప్పెను. వారిలో కొందఱు రక్షింతు మని పలుకఁగా కొందఱు యజింతు మని పలికిరి. ఆకలితో దప్పికతో నున్నవారిని చూచి ఆయన “మీలో రక్షింతు మని చెప్పినవారు రాక్షసు లగుదురు. యజింతు మని చెప్పినవారు యక్షు లగుదురు.” అని

చెప్పెను. ఆవిధముగ రాక్షసులు దేవతలును ఏర్పడిరి.

బ్రహ్మదేవుఁడు సలిలములను సృష్టించి వానిరక్షణముకొఱకు భూతములను సృష్టించుట ఎందులకు? సలిలములు జీవశక్తిమయములు. వానియందు సకలప్రాణులను పుట్టించు శక్తి కలదు. పుట్టినప్రాణులను పోషించుటకు కావలసిన సార మంతయు వానియందే కలదు. ప్రళయమునందు భూమి కూడ సలిలములయందే లీనమై యుండును. బ్రహ్మదేవుఁడు సృష్టికి ఉపక్రమించినప్పుడు సూర్యచంద్రులు తమ కార్యములయందు నియుక్తు లగుదురు. సూర్యకిరణతాపమున జలములలోని యుపరితలము నీటి యావిరిగా పైకిపోవునప్పుడు భూమి క్రమముగా జలమునుండి పైకి వచ్చుచున్నట్లు కన్పించును. అప్పుడు సూర్యకిరణము లచే గ్రహింపఁబడిన జలము అంతరిక్షమున మేఘసముదాయముగా రూపొంది వర్షించును. అప్పుడు భూమిపై నదులు, కాసారములు ఏర్పడును. ఈజలమువలన వృక్షజాతులు వర్ధిల్లి వనములు ఏర్పడును. ఇట్లు వాననీరు భూమిపై ప్రవహింప మొదలిడిన తరువాత బ్రహ్మదేవుఁడు సత్త్వములను సృష్టించెను. సత్త్వము లనఁగా ప్రాణులు. ప్రాణులకు పుట్టుకతోనే ఆకలిదప్పికలు పుట్టును. పశువులు, పక్షులు, జలచరములు తమస్వభావమును అనుసరించి పరిసరములలో లభించు పదార్థములను తమకన్న చిన్నప్రాణులను ఆహారముగా గైకొనుచుండును. ఈప్రాణులలో బుద్ధి శక్తి కలిగిన భూతములు ఆకలిదప్పికలచేత మాత్రమే కాక భయముచేత కూడ పీడితములై బ్రహ్మదేవునియొద్దకుపోయి “మేము ఏమి చేయవలె” అని యడిగెను.

ఇచ్చట “క్షుత్తిపాసాభయార్దితాః” అను పదము గమనింపఁదగియున్నది. వారు క్షుత్తిపాసలవలన కలుగుచున్న భయముచేత పీడింపఁబడుచున్నారని ఆపదమువలన వ్యక్తమగుచున్నది. క్షుత్తిపాసలవలన బాధ కలుగును గాని భయ మెందులకు గలుగును? బుద్ధి శక్తిలేని భూతములు తమ కెప్పటి కెక్కడ నేది లభించునో దానిని స్వీకరించి ఆకలిదప్పికలను తీర్చుకొనుచుండఁగా బుద్ధిమంతములైన భూతములు అట్లు చేయుటకు ఇష్టపడక, “ఈయాకులను మృగములను దుంపలను మనము తినవచ్చునా తినఁగూడదా? ఈనీరు త్రాగవచ్చునా? త్రాగఁగూడదా? వీనిని ఇష్టము వచ్చినట్లు తినుచు త్రాగుచున్నచో ఏమి బాధలు కలుగునో” అని అనేకవిధములైన భయములతో పీడింపఁబడుచు బ్రహ్మదేవుని యొద్దకు పోయెను. బుద్ధిశక్తిలేని భూతములకు కలుగని భయము లన్నియు బుద్ధిమంతులకు కలుగుచుండుట చూచి ఆయనకు నవ్వు వచ్చెను.

“మేము ఏమి చేయుదుము?” అని వారు అడిగినప్పుడు ఆయన నవ్వుచు “రక్షింపుడు” అని పలికెను. ఆ యొక్క మాటవలన ఆయన యభిప్రాయ మేమో స్పష్టము కాలేదు. ఆయన నదీకాసారకాననసమేత మైన భూమివైపు దృష్టి సారించుచు వారితో ఆమాట చెప్పియుండును.

(సశేషము)



శ్రీశ్రీపురసుందరీ వేదపాద స్తవము

శ్రీశ్రీ శంకరాచార్య కృత్

వ్యాఖ్యాత : శ్రీ శ్రీహరితీర్థస్వాములవారు

అవతారిక : పంచభూతములకు ప్రకృతికి అధిష్ఠాత్రి యని నిరూపించుచున్నారు.

శ్లో॥ తుభ్యం మాత ర్యోఽంజలిం మూర్ధ్నిధత్తే

మేలి శ్రేణ్యా భూభజస్తం నమంతి ।

యః స్తౌతి త్వా మంబ హృద్వల్లివాచా

తం ధీరా సః కవయ ఉన్నయంతి ॥

95

పదవిభాగము : తుభ్యం, మాతః, యః, అంజలిం, మూర్ధ్నిధత్తే, మేలి, శ్రేణ్యా భూభజః తం, నమంతి, యః, స్తౌతి, త్వాం, అంబ, హృద్వల్లివాచా, తం, ధీరా, సః, కవయః, ఉన్నయంతి.

ప్రతిపదార్థము : మాతః! = ఓ తల్లీ!, తుభ్యం = నీకు, యః = ఎవడు, మూర్ధ్ని = శిరస్సునందు, అంజలిం = రెండు చేతులు జోడించి, ధత్తే = ఎత్తి, (నమస్కరించుచున్నాడో) (అట్టివానికి), భూ భజః = భూమిని సేవించువారు (మహారాజులు) మేలి = స్వచ్ఛమైన, శ్రేణ్యా = వరుసలతో(కూడి), నమంతి = నమస్కరించుచున్నారు. యః = ఎవడు, త్వాం = నిన్ను, హృద్ = హృదయపూర్వకముగ, వల్లి = మొలిచిన, వాచా = మాటలతో, స్తౌతి = స్తుతించుచున్నాడో, తం = అట్టి వానిని, ధీరాః = ధీరోదాత్తులైన, కవయః = కవీశ్వరులు, జ్ఞానులుకూడ, ఉన్నయంతి = గొప్పవానినిగ భావించి సేవించుచున్నారు.

తాత్పర్యము : ఓ జగన్మాత! రెండు చేతులు జోడించి తలమీద ఉంచి ఎవరు భక్తితో నీకు నమస్కారము చేయుచున్నారో అట్టివారిని మంచి మంచి రాజులందరు కూడ తమ శిరస్సులు వంచి నమస్కరింతురు. అంతేకాదు నిన్ను హృదయమునందు పొడసూపిన మాటలనే లతలతో ఎవరు స్తుతించుచున్నారో అట్టివారిని ధీరులైన కవీశ్వరులు పండితులు ఆయనను తమకు ఆదర్శముగ భావించి ఆకాశమునకు ఎత్తుచున్నారు.

వివరణ : జగన్మాతను ఎవరు స్తుతిస్తారో వారిని జగజ్జనని కవీశ్వరులు స్తుతించునట్లు చేస్తుంది. ఆమెకు నమస్కరించినవారిని భూలోక రాజులు కూడ నమస్కరించునట్లు అనుగ్రహిస్తుంది. ఇదియే అమృతయొక్క గొప్ప దయ. ఆమెకు సాటి ఎవ్వరును రారు. “తం ధీరా సః కవయ ఉన్నయంతి” అను అనువాకము తైత్తిరీయ బ్రాహ్మణమునందు 3-5-1 లోను, బాహ్మణం 3వకాండ 6వ ప్రశ్నమునందును గోచరించుచున్నది.

సామాజిక వ్యవస్థ- మనుస్మృతి

శ్రీ జటావల్లభుల పురుషోత్తమ్ గారు

ప్రపంచములో భారతదేశమునకు ప్రతిష్ఠ తెచ్చిన వానిలో మనుస్మృతి యొకటి. మానవు లొకరిపట్ల నొక రవలంబింపవలసిన ప్రవర్తన విధానము మనస్మృతిలో విపులముగా నిర్దేశింపబడి యున్నది. మృదుత్వము, దయ, ప్రేమ, సాత్వికత మున్నగు మహోన్నత గుణములతో మానవుల నుత్తేజింప చేయగల సమాజమర్యాదాప్రణాళిక మనువులో కన్పట్టు చున్నది. ఏ కాలము వారికయినను ఏ దేశమువారి కయినను ఉపాదేయములైన యుపదేశము లిందు మిక్కుటముగా నున్నవి.

ప్రాచీన ధర్మాచార్యులు వ్యక్తులకొరకే ముఖ్యముగా ధర్మోపదేశము చేసినారు కాని సమాజము కొరకు కాదు. అనగ సమాజ మేదో నిర్దిష్టస్థితి లోనికి వచ్చువరకు వ్యక్తులు తమ ధర్మమును నిర్వహింప నక్కర లేని వ్యవస్థనుగాని, సమాజమును మార్చుటకే వ్యక్తులు నిరంతరము కృషి చేయుచుండ వలయునను సందర్భమును కాని ప్రాచీనధర్మాచార్యులు సంకల్పింపలేదు. ఉత్తమవ్యక్తులతో ఉత్తమసమాజ మేర్పడునను సిద్ధాంతముమీదనే వారి బోధలు సాగినట్లు కన్పించును. సమష్టివ్యవస్థ యుపేక్షింపబడినదని దీని యర్థము కాదు.

ఎవ్వరిని అవమానింపరాదు

“ఎవ్వరి మనస్సును నొప్పింపకుండుట సమాజధర్మములలో మొదటిది. “ఎదుటివాడు బాధను కల్గించినను వానిపట్ల కఠినోక్తులను పల్కరాదు; వాని ప్రాణమును నొప్పింపరాదు. ఎవ్వరికిని ద్రోహము చేయు సంకల్పము పొందరాదు; ఇతరులకు తనవలన హాని కలుగునను భయమును కలిగింపరాదు. ఈ యాదేశములకు విరుద్ధముగా ప్రవర్తించుట పుణ్యలోకప్రాప్తికి ప్రతిబంధకము”

“ఎదుటివానికి లాభము కలిగించు విషయము నుద్దేశించునపుడు కూడ వానికి బాధను కల్గింపకూడదు. మధురవాక్కులతోనే చెప్పవలెను. వాని గుండె యదురునట్లు చెప్పకూడదు”

“నేను వానిని అవమానపరచి వేసినాను, వీనిని సిగ్గుపరచి వేసినాను” అని గర్వించువాడు వివేకహీనుడు. చివరకు నశించువాడు అవమానించినవాడే కాని యవమానింపబడినవాడు కా”డని మనువు చెప్పుచున్నాడు.

“అవమానము పొందినవాడు సుఖముగా నిద్రపోవును. సుఖముగా తిరుగును. అవమానించినవాడు పాపఫలము ననుభవింపక తప్పదు. తుదకు వాడే నశించును”

“జన్మాంతరమందు చేసికొన్న పాపమునకు ఫలితముగా ఈ జన్మలో కలిగిన లోపములకు కాని హైన్యమునకు కాని ఎవ్వరిని ఆక్షేపింపరాదు. వార్ధక్యముతో బాధపడువారిని కూడ ఆక్షేపింపరాదు.” (మనుస్మృతి నుండి)

త్యాగరాజ కీర్తనలు

ప్రహ్లాద విజయము

30. భైరవి రాగము - ఆది తాళము

ఆనంద మానంద మాయెను బ్రహ్మానంద	
నిత్యానంద - సదానంద -పరమానంద	॥మా॥
1. శ్రీరామ నే ధన్యుడైతిని ఆనందవారిధిలో	
నీదనైతిని - రామ సారెకు నీవాడని పేరు గాంచితి	॥ఆ॥
2. ఆనాటి మొదలు నిన్ను వేడితి దుష్టమానవుల	
చెలిమి వీడితి - నా మానమె నీదు భారమనుచును తలచితి	॥ఆ॥
3. పాపములకు భయమందితి హృత్తాపము లెల్ల	
చల్ల చేసితి - రామ నీ పాద మురమున నుంచి ధ్యానించగ	॥ఆ॥
4. కలికి యాసలు రోసినాడను ఈ కలికి బ్రతుకు	
నామసారము - ఇట్లు పలికి పలికి తొలగిపాయ విచారము	॥ఆ॥
5. ఇలలో సుఖము లేమాయెను అంటే - కలగన్న భాగ్యపు	
చందమాయె నిన్ను - కొలిచి ధ్యానించి - తెలిసికొంటి నీమాయను॥ఆ॥	
6. నీ యందమును కని సొక్కితి నెడ - బాయని ప్రేమ	
చేత చిక్కితి - నా ప్రాయములెల్ల నీ పాలుచేసి మ్రొక్కితి	॥ఆ॥
7. నలువకైనను ఇంద్రునికైనను చంద్రకళను ధరించు	
వానికైనను రామ తలచినదెల్ల చెప్పతరమా నోటికి రాదు	॥ఆ॥
8. రాజ సగుణమును మానితి రామ - నీ జపమును	
మది బూనితి త్యాగ - రాజు చేసిన పుణ్యరాశియని యెంచితి	॥ఆ॥

శ్రీరామా! నీ అనుగ్రహముచే నేను నీ వాడనను భావము కుదురుకొన్నందున ధన్యుడ నైతిని. బ్రహ్మానంద మందితిని. ఆనాటి మొదలు అనగా మాతృగర్భావాస మాదిగా దుష్టుల సంస్కారములు లేక నా మానము, అనగా నా వ్యక్తిత్వము, నా గౌరవాగౌరవములు, భారమును నా యందుంచుకొనక నీయందే భావించితిని. పాపములను హృత్తాపములను దూర మొనర్చి నీ పాదధ్యానమే చేయుచు దారాపత్యచింత వీడి సదా నీ నామ సంకీర్తనమే ఈ మహాకలిలో

సారమని భావించి ఈ లోకమందలి సుఖములన్నియు కలల వంటివని తలంచి నీ దివ్య మోహన స్వరూప సౌందర్యమునే ధ్యానించుచు పరవశుడనై నా ప్రాయమయ శక్తిని నీ యందే అర్పించి నే ననుభవించుచున్న ఆనందము బ్రహ్మాండ్రాదులకు సైతము చెప్ప శక్యము కాదు. అనుభవైక వేద్యము. ఇంతటి భాగ్యము నాకు ప్రాప్తించుట నే ననేక జన్మ పరంపరలలో చేసిన పుణ్యఫలమే యని భావించుచున్నాను. నీ వాడనైతి నని కీర్తించినారు.

ఇంతవరకు ప్రహ్లాద భక్తివిజయ సంగీత రూపకమునందు సర్వదేవతా అభేదమే గాక భక్తియొక్క వివిధ పరిణామదశలు, అందలి అనుభవములును భక్తి సామ్రాజ్య సార్వభౌముడైన ప్రహ్లాద బాలుని ఆదర్శముతో శ్రీత్యాగరాజస్వామి కర్మజ్ఞున యోగముల పరస్పర సామరస్యముతో ప్రత్యేకముగా భగవద్భాగవతభక్తి ప్రస్థానమునే మనకు అనుగ్రహించినట్లైనది. భగవంతుని పూర్ణ అనుగ్రహముండి బ్రహ్మానంద మందిన శ్రీ ప్రహ్లాదుడు శ్రీమన్నారాయణ దివ్య దర్శనావిధిగా మంగళ గీతమును కీర్తించుచున్నారు.

31 ఘంటా రాగము - రుంపె తాళము

జయ మంగళం నిత్యశుభమంగళం	॥జయ॥
1. కరుణారసాక్షాయ కామారివినుతాయ	
తరుణారుణాభ సుందరపదాయ	॥జయ॥
నిరుపమశరీరాయ నిఖిలాగమచరాయ	
సురవినుత చరితాయ సుందరాయ	॥జయ॥
2. కుందసుమరదనాయ కుంభజసుగేయాయ	
మందరాగధరాయ మాధవాయ	
కందర్పజనకాయ కామిత సుఫలదాయ	
బృందారకారాతి భీకరాయ	॥జయ॥
3. సర్వలోకహితాయ సాకేత సదనాయ	
నిర్వికారాయ మానితగుణాయ	
సార్వభౌమాయ పోషిత త్యాగరాజాయ	
నిర్వాణఫలదాయ నిర్మలాయ	॥జయ॥

శ్రీ ప్రహ్లాదస్వామి భగవంతుని దర్శనభాగ్య మంది బ్రహ్మానందమందినాడు. అంత శ్రీహరి నిత్యవాసమైన నిత్యసూరులకు నిలయమైన శ్రీవైకుంఠము మరల వేంచేయు తలంపు కలుగుట సహజము. శ్రీలక్ష్మీదేవియు శ్రీహరి రాకకై చూచును. ఆ సూచన ప్రహ్లాదునికి తిరిగి పరితాప హేతువగున. విప్రలంబమే ఏకాంత భావమునకు ఆలంబముగాన, శ్రీహరిని విడువజాలనని ప్రకారాంతరముగ స్తుతించుచున్నారు.

సద్గురు లేఖావళి

40

శ్రీసత్యానంద విశ్వవిహార్, విశాఖపట్టణము

02-06-1958

ఐవ్యాత్మా!

హృదయపూర్వకాశీర్వాదములు.

మీ లేఖవలన విషయములన్నియు తెలిసినవి. బ్రహ్మానందము. గీతోపన్యాసముల నొసంగుటకు మీరు మీ గ్రామమునకు ఆహ్వానించి యున్నారు. అదియు సంతోషదాయకమే. కాని ఉపన్యాసముల నిచ్చు పూర్వోత్సాహము ఇప్పుడు తగ్గిపోవుచున్నది. దానికి కారణము లేకపోలేదు. మేము 14 సంవత్సరములనుండి దేశదేశముల సంచరించుచు శ్రమకొల్పి ప్రచారము చేయుచున్నను ఏ కొలదిమందియో సంస్కృతహృదయులై ఆధ్యాత్మికమార్గము ననుసరించుచున్నారు. కాని వేలాదిమంది ఉపన్యాసములను వినుటయే కాని ధర్మముల ననుష్ఠించుటలేదు. ఎందరెందఱో మహాత్ములు, పండితులు ధర్మప్రచారమును సల్పుచున్నను సామాన్య ప్రజలలో అసంఖ్యాకులకు హృదయములలో హత్తుకొనిన నాస్తికభావములు సడలుటలేదు. ధర్మోపన్యాసములను ఈ చెవితో విని, ఆ చెవితో వదిలిపెట్టువారే కాని హృదయంగమము జేసుకొని అనుష్ఠించువారే? సద్గురువు నాశ్రయించి తత్త్వోపదేశమును పొంది ధ్యానాద్యనుష్ఠానము సల్పు వారికి సైతము సత్యాహింస త్యాగదయాదులుత్పన్నమగు నని దృఢముగ చెప్పుజాలకున్నాము. వారును కోపతాపాదులు కలిగి కలహించు చుండుటను, అహంకార మమకారములు విసర్జింపకుండుటను ప్రత్యక్షముగ గాంచి మన ప్రచారము ప్రజలలో ఏవిధమైన మార్పును కలిగించుట లేదేమో యని విచారించుచుండుము. అవిరళముగ ప్రచారము చేయుకొలది ప్రత్యక్ష ప్రమాణమునకు ప్రయోగమునకు సిద్ధమగు వస్తువులను నిత్యమనుచు, అందఱిలో పరమాత్మ ఉన్నాడని సేవింపక తమ సుఖమును, తమ క్షేమమును ముఖ్యముగ జూచుకొనుచు ధనమును విస్తారముగ పేర్చిపెట్టుచు తామనుభవింపక యితరులకు పెట్టక పైపెచ్చు దుష్టకృత్యములలో దుర్వినియోగపఱచుచు మోహగ్రస్తులై, గృహమే దేవాలయమనియు, భార్యయే దేవత యనియు, ఆరాధించువారి సంఖ్య దినదినము పెరుగుచున్నది. ఔషధము నెంతగ స్వీకరించినను రోగము నివారించబడలేదనునట్లు ఆహారము నెంత భుజించినను ఆకలి తీరలేదనునట్లు నీరెంత త్రాగినను దాహము తగ్గలేదనునట్లు ఎంత చదివినను పాఠములు అవగతము కాలేదను నట్లు ఎంత ప్రచారము చేసినను అనుష్ఠానపరులు తయారగుట లేదు. ఇది ఎంత విచిత్రముగ నున్నదో చూడుము.

ఒక గడియారము చూచి దానిని తయారొనర్చినవాడివుడు ప్రత్యక్షముగ నుండకున్నను ఉన్నాడనియు లేకున్న కార్యరూప గడియారము సిద్ధమెట్లగు నని విచారించమా? ఒకబల్లను, వస్త్రమును, పాత్రను, లాంతరును, రేడియోను యింకను చిత్ర విచిత్రవస్తువుల గాంచి యెవరో తయారొనర్చుకున్న ఇవి మన యెదుట నుండి యెట్లుపయోగపడుచున్నవని మనము ఆలోచింపమా? అటులే కార్యరూపమైన జగత్తు ప్రత్యక్షముగ గన్నదుచుండ భగవంతుడు లేడనుటకు వారి కెట్లు నోరాడుచున్నది? ఇంత మాత్రము సూక్ష్మబుద్ధి, తర్కశౌశలము వారికి లేదేమి అని చింతించు చుండుము. పగటివేళ చంద్రుడు స్పష్టముగ గన్నదకున్నను చంద్రుడు లేడని నుడువు వా డెవ్వడు? సూర్యుని అఖండతేజము ముందు చంద్రుడు కన్నడుట లేదు. కాని చంద్రు డున్నాడు. ఒక్కొక్కప్పుడు స్వల్పమేఘము ఆవరించినపుడు మనము చంద్రుని బాగుగ దర్శింప లేకున్నాము. పగటివేళ నక్షత్రములు కన్నడనంతమాత్రమున లేవని చెప్పగలమా? సూర్యుని తేజము తగ్గినంతనే నక్షత్రములు కన్నడునట్లు అహంకారము క్షీణింపగనే భగవద్దర్శన మగును. ఈ బ్రహ్మవిద్య ఊహాతీతమైనందున, మనోవాగతీతమైనందున సామాన్యులు గ్రహించుట లేదు. దీనివలన లభించు పరమప్రయోజనమును గుర్తించుట లేదు. ఎంతటికిని కూడు గుడ్డ లభించు భౌతికకార్యముల కెగబ్రాకు చున్నాడు కాని అంతర శాంతిని, యేకాగ్రతను, సమాధిని భగవద్దర్శనమును బ్రహ్మానందమును ప్రసాదించు అధ్యాత్మవిద్య వైపునకు మరలుట లేదు. ఈ అవినీతిని ప్రోత్సహించు సినిమాపాటలచే అపవిత్రమైన వాతావరణములో నివసించుటకు మేము యిష్టపడుట లేదు.

భౌతికప్రయోజనమే ముఖ్యమని అధర్మమార్గమున చరించుచు, నీతి నియమముల ననుష్ఠింపని ప్రజలమధ్య నుండుటకు మనస్కరించుట లేదు. నియమబద్ధ జీవితమును గడుపుట మానవకర్తవ్యము. నియమములు పశువుల కేర్పడలేదు. కాని మానవులకొకే గదా భగవంతునిచే నియమింపబడినవి! 15-5-1958 మొదలు 29-5-1958 వరకు హిమాలయపుణ్యభూములలో సంచరించునపుడు భౌతికప్రపంచముతో సంబంధము లేని ఆ పవిత్రస్థలములో నుండి పోవుదమనుకొంటిమి. చూడుము! మా ప్రచారములన్నియు అడవిగాచిన వెన్నెలవలె, చెవిటివానికి శంఖధ్వనివలె ఫలశూన్యము లగుచున్నవా? అను అనుమానము కలుగుచున్నది. ఆధ్యాత్మికవారపత్రికలు, మాసపత్రికలు పరమోత్కృష్ట బ్రహ్మవిద్యను ప్రచారము చేయుచున్నను ఈ అనర్థము నిర్మూలించబడుట లేదు. పట్టపగటివేళ సూర్య కాంతి నలుదిశల వ్యాపించినవేళ “చీకటి చీకటి” అన్ని వస్తువులు స్పష్టముగ గన్నడుట లేదని కేకలిడుటయే గాక దుఃఖమునకు గూడ గుఱి యగుచున్నారే! యేమి ఆశ్చర్యము! ప్రభుత్వము యెన్ని శాసనముల చేసినను మానవులు స్వార్థపూరితులై స్వప్రయోజనమును సాధించుటకు మరియొక మార్గము ననుసరించి ఫలమును పొంది అది సత్యసమ్మతమార్గమని సమర్థింపజూచుచున్నారే! యిది యెంత అద్భుతము!

అధర్మకార్యము నొనర్చువారు తమది దోషమే యనియు, మనస్సును, యింద్రియములను

స్వాధీనపఱచుకొనుటకు సమర్థత చాలనందున పై దుష్టకార్యములకు పాల్పడవలసివచ్చిన దనియు తమలోపమును గ్రహించినవారు కొందఱు, మరికొందఱు దుష్టకార్యముల నొనర్చియు దాచియుంచి, ఒకవేళ బయటపడిన పురాణాదుల నుండి వారికి కళంకితములుగ గన్నదిన ప్రమాణముల నేకరువు బెట్టుచు, అది అధర్మకార్యమే యనియు, ఆ సందర్భమున అట్టిదాని ననుసరింపక తప్పులేదనియు, ధర్మవిరుద్ధమెంతమాత్రము కాదనియు సమర్థింప జూతురు. ఇది చదువుకొనిన మూఢత్వము. విద్యావంతులై తమ విద్య నిట్లు దుర్వినియోగ పఱచుట కొందఱు రాజకీయ నాయకుల లోను, న్యాయవాదులలోను, వర్తక వ్యాపారము జేయు వ్యక్తులలోను, మేధావంతులైన హృదయసంస్కారములేని శుష్క పండితులలోను చూచుచున్నాము. తెలియక జేసిన అధర్మకార్యములకు ప్రాయశ్చిత్తవిధి కలదు. కాని తెలిసి జేసిన దురంతములకు దుండగములకు ప్రాయశ్చిత్తము లేదు. ఇది లోకమును మోసగించుటకై చేయబడిన ధర్మబురఖా. ఆధ్యాత్మిక రంగములో సైతము పుణ్యక్షేత్రములలో ఆ క్షేత్రాధిష్ఠానదేవత యెదుట నుండియు, కల్పనాదృశ్యములను చూపుచు, యాత్రికుల నుండి ధనమును గుంజువారు యీ శ్రేణికి జెందినవారే! యిది ఘోరవిజ్ఞానవ్యాపారము. దీనివలన లోకమునకు యెంత అనర్థము వాటిల్లుచున్నదో చెప్పజాలము. ప్రజల హృదయములు మారి ధర్మానుష్ఠానమునకు పూనుకొనవలయును కాని ప్రభుత్వశాసన ములు ప్రజల హృదయములను సంస్కరింపజాలవు.

ప్రజలహృదయములలో శరపరంపరలుగ నభివృద్ధిజెందు పేరాశను నశింపజేయ వలయును. దీనివలననే బీదలను పీడించి కొందఱు క్షణములో ధనవంతులగుచున్నారు. ఇటు చూచుచుండగనే ఉద్యోగస్థులు సంపదలతో తులతూగుచున్నారు. “వారు లంచముల దీసికొననిది అంతలో ఐశ్వర్యవంతులగుట సాధ్యమా? వారి వేతన మెంత? ఇట్టి డెట్లు సాధ్యమైనది?” అని విచారించువారేరి? ఆశ నశించిన, స్వార్థచింత నిర్మూలమైన, అందఱి కష్టమొకటియే యను సౌహార్ద్ర సమరసభావము సర్వోత్తమభావము కుదురుకొనిన ప్రతివారును సేవా తత్పరులైన దేశము సుఖిక్షమై సుఖపడుటలో సందేహము లేదు. కష్టించనివానికి ఆహారమును స్వీకరించుటకు హక్కులేదు అను ఉన్నత భావము కలుగవలయును. కష్టపడక ఇతరులు కష్టించి సంపాదించిన పదార్థములను అనుభవించు సోమరులు వృద్ధియగుటవలననే దేశమునకింత అనర్థము వాటిల్లినది. ప్రతివారును కర్మయోగప్రాముఖ్య మును గుర్తించుకొనవలయును. ఎవరెవరి జీవయాత్రకు సరిపడు ధనమును వారు న్యాయమార్గమున గడించుకొనవలయును. కాలమును వ్యర్థబుచ్చక రాట్నముపై దారము తీయుటయందో, తోటలను పెంచుటయందో, వ్యవసాయము చేయుటయందో, పత్రికలను నిర్వహించుట యందో, ఆ పవిత్రకాలమును వినియోగింపవలయును. దినమునకు రెండు గంటలు ఉదయాస్తమయముల జపతపస్వాధ్యాయ ధ్యానాది ఆధ్యాత్మిక సాధనలకు వినియోగింపుము. అందువలన చిత్త మేకాగ్రమై, శాంతమై నీ భౌతికకార్యాచరణకుగూడ ఉపయోగింపబడును. దినమున క్రమముగ నియమముదప్పక ఏకాంత స్థలమున యోగాభ్యాసధ్యానానుష్ఠానముల

సల్పుచున్న ఉద్రేకరహితముగ శాంతముగ సామాన్యనికంటె అధికముగ ఘనకార్యముల నిర్వహించి భౌతికాధ్యాత్మికముగ లాభమును పొందగలవు. ప్రతిదినము లేవగనే ప్రార్థన జపాదుల సల్పుకున్న భౌతికమార్గమునను నీవు సమగ్రవిజయమును పొందజాలవు. అది హృదయము సర్వమునకు మూలమైనది. ఆధారమైనది. సర్వేంద్రియములలో నయన మెట్లు ప్రధానమో, సమష్టిగ దేహమునకు హృదయమెట్లు ముఖ్యమో, గృహమునకు దీప మెట్లు అగత్యమో, అటులే భౌతికరూపమునకు ఆధ్యాత్మసాధన ముఖ్యము. 24గంటలలో 6గంటలు నిద్దురకుపోయినను, ధ్యానమునకు రెండు గంటలు పోయినను 16 గంటలలో 4 గంటలు ప్రజాక్షేమమునకు వినియోగింప, రెండుగంటలు సద్గుణపఠనమునకు సద్వినియోగ పఱచు శేషించిన 10 గంటలు కుటుంబపోషణమునకై ధర్మమార్గమున ధనమును సంపాదించి వ్యయింపుము. మన దేశమున పురుష దొకడు సంపాదించ గృహములో నున్న పదిమందియు అనుభవించు దురభ్యాస మొకటి వ్యాప్తమై యున్నది. ఇది దుఃస్థితికి మూలము. అటులని స్త్రీలు ఉద్యోగమున కెగ్రావకవలయునని మా యభిప్రాయము కాదు. గృహములోనే రాట్నముపై దారము తీయవచ్చును. తమ పెరళ్ళలో చెట్లపొదలను, మొక్కలను పెంచవచ్చును. దానివలన వస్త్రము లను కొనవలసిన అవసరముకాని, కూరగాయలు బజారునుండి తెచ్చు కొనవలసిన అవసరము కాని లేదుగదా! అందువలన నెంత ప్రయోజనము గృహమునకు కలుగుచున్నది! లాభమొకటి. వ్యాయామమువలన వైద్యమునకు ధనమును వ్యయింపనవసరము లేకపోవుట యొకటి రెండు విధముల లాభము చేకూరును. వ్యాయామమువలన రోగములు దేహము నాశ్రయింపవు. ఆ ధనమును దీనానాథుల సేవ యందు వినియోగించుటవలన పుణ్యమును లభించును.

నాయనా! 1944నుండి అనగ 14 సంవత్సరములనుండి నీరుమారుటవలన, గాలి మారుటవలన దేశకాలాదులు మారుటవలన శరీరారోగ్యము భంగమగుచున్నను గీతామాత్యసేవ, ఆధ్యాత్మికసేవ జేయవచ్చు నను తలంపుతో శ్రమించి అన్నిటిని ఓర్చుకొని, ఊరూర, నగర నగరముల, వాడవాడల, అందులో రైలు, బస్సు ప్రయాణములలో ధూమపానదుర్వాసనలను అనుభవించుచు, ఒత్తిడిని సహించుచు గొంతు చించుకొని ఆధ్యాత్మికప్రసంగము చేయుచు తిరుగుచున్నను అప్పుడు తాత్కాలికముగ ప్రజలు చేరి ప్రసంగములను విని చప్పట్లు కొట్టి, స్వాగతముల నిచ్చి, పుష్పమాలలవైచి యేమియో ఆడంబరముల చేయుదురుకాని ధర్మముల ననుష్ఠించువారు ఏరి? పైవాటి నొనర్చువారికంటె మేము చెప్పినట్లు ధర్మముల ననుష్ఠించు వారిని చూడ మాకు పరమసంతోషము. జపధ్యానములను, మానవ సేవను, సంఘోద్ధరణకై కృషి సల్పువారనిన మా కెక్కుడు ప్రీతి. పర్వత మంత కబుర్లకంటె అణువంత అనుష్ఠానము గొప్పది. శాంతము, శమము, త్యాగము, దయ మున్నగు సద్గుణములవలన హృదయకమలము వికసించును. పైసన్నియమములు కొందఱు సన్న్యాసులందును, పుణ్యాశ్రమములలో నివసించు అశ్రమవాసులయందును

లోపించుట శోచనీయాంశము. ఒకగురువువద్ద నున్న శిష్యులు సైతము పరస్పరము కలహించుకొనుచుండుట గురువునకు చెడ్డపేరు తెచ్చుటయే. శాంతమును, సహనమును, పరస్పరప్రేమను ఆధ్యాత్మిక సాధనల జేయువారే అనుష్ఠింపకున్న యితరుల విషయము నేమని చెప్పవలయును? “గురుదేవుడు మిమ్ముల నెక్కవగ నాదరించుచున్నాడు. మమ్ముల ననుగ్రహించుటలేదు. మాకు ఉత్తమజ్ఞానమునకు, యోగము నకు సంబంధించిన సూత్రమును బోధించుటలేదు” అని కలహింప మొదలిడుచుండురు. యితరులకు బోధింపవలసినవారు వీరే యిట్లు ప్రవర్తించుచుండ సామాన్యుల విషయమేమి?

ఒకడు దూషించిన శాంతముతో సహింపగూడదా? వారు తమయందున్న దుర్గుణములను తొలగించుకొని బాగుపడుమని బోధించు సద్గురులని భావింపరాదా! ఆత్మపరీక్షకు, శోధనకు వారు అవకాశముల నిచ్చుచున్నారని కృతజ్ఞతా పూర్వకవందనసహస్రముల నర్పించి పరమశాంతము ననుభవింప రాదా! బాహ్యచరణములో పక్షపాతమును గురువుపై నేయక గురుని అంతరాంతర సద్భావమును గుర్తించి ఆనందింపరాదా! పరస్పర ప్రేమతో, ఐకమత్యముతో, సహనముతో, శాంతముతో, భీకర సంసారసాగరమును తరింపవలయు నను మహోద్దేశముతో నున్నవాడు వేలమంది యొకచోట నున్నను ఆనందదాయకముగ నుండును. భిన్నాభిప్రాయములు కలవారు యిద్దరు కాని ముగ్గురు కాని యొకచోట నున్న అది యుద్ధరంగమై నరకమై అల్లరికి అశాంతికి మూలమై ఆందోళనమును చిత్తభ్రమను కలిగించును. సాంఘికజీవితమున వేదాంతము నభ్యసించ నేర్చుకొనవలయును. అశాంతిలో శాంతిని, కష్టములో సుఖమును, దుఃఖములో సంతోషమును ఆపదలో ధైర్యము నభ్యసించ నేర్చుకొనుము.

మా ఉపన్యాసము వినిన పిమ్మట అనేకులు ధర్మబద్ధజీవితమును గడిపెద మని మరల నొక సంవత్సరమునకు వచ్చి ఉపన్యాసములిచ్చి కృతార్థుల జేయుడనియు వినయముగ చెప్పుదురు కాని మేము ఈ ఉపన్యాసములలో జెప్పబడిన నియమముల ననుష్ఠించిన మీ పురోభివృద్ధిని పరిశీలించి తప్పక వత్తు మని చెప్పుదుము. కాని అప్పుడు వారు తాత్కాలికోద్రేకమున అట్టి వాక్యముల జెప్పుదురు. ధర్మానుష్ఠానమునకు పూనుకొనరే! ఎంత త్రోచివైచినను నీటిపై నాచుక్రమ్ముకొను చున్నదే! మరల మరుసంవత్సరమున మమ్ములను వచ్చి ఉపన్యసించు మని కోరినపుడు “వారు సంస్కృత హృదయులు కాకున్నను చెప్పగ చెప్పగ పాషాణమైన కరుగునుగదా! అని మరల అచటికి వెళ్ళి ఉపన్యసించి వచ్చుచుండుము. నీటిధారచే క్రిందనున్న పాషాణము అఱిగి పోవునట్లు నిరంతరబోధనచే వారి హృదయములు మారునేమో యని మమ్ముల నుత్సహింప మరల వెళ్ళి కార్యక్రమమును సాగింతుము. యిపుడొక నిర్ణయమునకు వచ్చితిమి. ప్రజలు వినినను వినకపోయి నను రాతి స్తంభమునకు చెప్పినట్లు మా ధ్వనిని మేము సాగింతుము. శ్రవణమేనాటికైన మననమునకు దారితీయునను దృఢవిశ్వాసము మాకు కలుగుటవలన హిమాలయపుణ్యభూములను వృక్షములచే నిండిన

అరణ్యమును వదలి జనులచే సంకీర్ణమైన అరణ్యమునకు తిరిగి వచ్చితిమి. అహో! హిమాలయ ఉన్నత ప్రకృతిదృశ్యము! ఆకాసము నంటు పర్వతములు! ఆ గంగానదీశోభి! ఆ జలపాతఘోష! ఏమి ఆధ్యాత్మికగంభీరత! అట్టి ప్రదేశమును వదలి వచ్చుటకు మనస్కరింప కున్నను “ఫల మెటులున్నను ప్రచారమును సాగించుటయే నీ కర్తవ్యము అను దివ్యవాణి మమ్ముల ప్రేరేపింప ఇచటికి వచ్చివేసితిమి. అటులని అందఱును నాస్తికులనిగాని, అవినీతి పరులని గాని భావింప రాదు. వేలమందిలో ఒకానొకడు విత్తనముల ధాన్యమువలె బహుస్వల్ప సంఖ్యాకులు సజ్జనులు సత్పురుషులు, ధర్మాత్ములు, భక్తి శ్రద్ధగలవారు, ఆధ్యాత్మికాసక్త చిత్తులు, అహింసా సత్యత్యాగదయాదుల ననుష్ఠించువారు కలరు. ఒక్కొక్కప్పుడు ఆధ్యాత్మవిద్యయెడల ఆదరాభిమానములు లేని ప్రజాబాహుళ్యముకంటె దీనియందు దృఢతర విశ్వాసము గలవారు శ్రద్ధాన్వితులు కొలదిమందియైన చాలు ననిపించును.

వత్సా! భౌతికమువైపునకే గాక, ఆధ్యాత్మికమువైపునకు గూడ దృష్టి మరల్చవలయు ననెడి తీవ్రకాంక్షయే మమ్ముల నీవిధముగ వ్రాయు నట్లొనర్చినది. ఈయంశము లన్నిటిని మనస్సునకు హత్తుకొనునట్లు చేసికొని, కబుర్లను మాని, అనుష్ఠానమునకు గడంగుము. భౌతికాధ్యాత్మికముల సమన్వయరూపమున నవలంబించి గమ్యస్థానమును జేరుము. ఈ లోకములో నుండునది మూడుదినములే యని గ్రహించి ప్రజోపయోగకరములగు సత్కార్యముల జేయుము. సాధనలలో నిన్ను మా ప్రేమాశీర్వాదములు ముందునకు నడుపుగాక!

హరిః ఓమ్ తత్ సత్.

39వ పేజీ తరువాయి

14. ఏవ మస్తితి దేవేశ స్తస్మై దత్వా వరం శుభమ్ ।

ఆరుహ్య గరుడం విష్ణు ర్మయౌ కైలాస ముత్తమమ్ ॥

దేవదేవుడు అట్లే యని పలికి శుభమగు వరము నిచ్చి గరుత్మంతు నధిరోపించి ఉత్తమ మగు కైలాసమున కరిగెను.

15. తస్మాత్ పరత భో భక్తాః మన శ్శుద్ధిం యదీచ్ఛథ ।

మన శ్చ శుద్ధం భవతి పరతః శ్రద్ధయా నిశమ్ ॥

అందువలన భక్తులారా! మీరు మనశ్శుద్ధిని కోరినచో దీనిని పరింపుడు. శ్రద్ధతో నిరంతరము పఠించువానికి మనస్సు శుద్ధమగును.

హరివంశే శ్రీకృష్ణ ఘంటాకర్ణ సంవాదే అశీతి తమోఽధ్యాయః

హరివంశమున శ్రీకృష్ణఘంటాకర్ణ సంవాదమున ఎనుబదియవ అధ్యాయము.

సుఖాపిత రత్నమాల

1. అనురాగము - సర్వఫలసిద్ధి : సేకరణ : శ్రీ శ్రీహరితీర్థస్వాములవారు

శ్రుతం కృతధియాం సంగాజ్ఞాయతే వినయః శ్రుతాత్ ।

లోకానురాగో వినయాన్న కిం లోకానురాగతః ॥

పండితుల సంగమువలన విద్య లభించును. విద్యవలన వినయము లభించును. వినయమువలన లోకానురాగము లభించును. లోకులు తనను అభిమానించుచుండ తనకు ఏమి లభింపదు? అనగ సర్వము సిద్ధించునని తాత్పర్యము.

2. ధ్యానము :

కిమారాధ్యం సదా పుణ్యం కశ్చ సేవ్యః పదాగమః ।

కో ధ్యేయో భగవాన్విష్ణుః కిం కామ్యం పరమం పదమ్ ॥

ఏది సేవింపదగినది?

ఎల్లప్పుడును పుణ్యమును ఆరాధించవలెను.

ఎవరు సేవింపదగినవారు?

ఎల్లప్పుడును జ్ఞానమును సేవింపవలెను.

ధ్యానింపదగినవారు ఎవరు?

ఎల్లప్పుడును విష్ణువును ధ్యానించవలెను.

కోరదగినది ఏది?

ఎల్లప్పుడును పరమపదమును కోరవలెను.

3. వైరము :

ఏకామిషాభిలాషో హి బీజం వైరమహాతరోః ।

తిలోత్తమాభిలాషో హి యథా సుందోపసుందయోః ॥

వైర మను మహావృక్షమునకు ఒకే వస్తువును ఇరువురు అభిలషించుటయే బీజము. సుందోపసుందుల వైరమునకు తిలోత్తమను ఇద్దరు అభిలషించుటయే కారణము.

4. దుఃఖానుభవానంతర సుఖము :

వ్యసనానంతరం సౌఖ్యం స్వల్ప మప్యధికం భవేత్ ।

కాషాయరస మాస్వాద్య స్వాద్వర్తీవాంబు విందతే ॥

దుఃఖానంతరము స్వల్పమైన సుఖమైనను అధికముగా తోచును. ఎట్లనగా చేదును తినిన తరువాత నీరుకూడ తీయగా ఉన్నట్లుండును.

విదుర నీతి

అనువక్త : ఆచార్య శలాక రఘునాథ శర్మ

(గత సంచిక తరువాయి)

అసూయకో దందశూకో నిష్ఠురో వైరకృచ్ఛరః ।

స కృచ్ఛ్రం మహా దాప్నోతి న చిరాత్ పాప మాచరన్ ॥

65

అసూయకలవాడు, ఆయువు పట్టులందు హింసించువాడు, అప్రియములు పలుకువాడు, పగపెట్టువాడు, మోసకాడు - అను వీరు పాపము చేయుచు వెనువెంటనే గొప్ప దుఃఖమును పొందుదురు.

దస్తశూకః - ఆయువు పట్టులందు కొట్టువాడు; నిష్ఠురః - అప్రియములు పలుకువాడు,

అనసూయః కృతప్రజ్ఞః శోభనా న్యాచరన్ సదా ।

నకృచ్ఛ్రం మహా దాప్నోతి సర్వత్ర చ విరోచతే ॥

66

అసూయ లేనివాడు, ప్రజ్ఞను పెంపొందించుకొన్నవాడు మంచిపనుల నెల్లవేళల చక్కగా చేయువాడు, గొప్పసుఖమును పొందును. అన్నియెడల అందరకు ఇష్టు డగును.

ప్రజ్ఞామే వాగమయతి యః ప్రాజ్ఞేభ్యః స పండితః ।

ప్రాజ్ఞో హ్యవాప్య ధర్మార్థౌ శక్నోతి సుఖమేధితుమ్ ॥

67

గొప్ప ప్రజ్ఞగలవారి నుండి ప్రజ్ఞనే సాధించుకొనువాడు పండితుడు. అట్లు ప్రజ్ఞతో విరాజిల్లువాడు ధర్మార్థములను సంపాదించి సుఖమును వృద్ధి పొందించుకొనగలుగును.

దివసేనైవ తత్ కుర్యా ద్యేన రాత్రౌ సుఖం వసేత్ ।

అష్టమాసేన తత్ కుర్యాద్యేన వర్షాః సుఖం వసేత్ ॥

68

పూర్వే వయసి తత్కుర్యా ద్యేన వృద్ధః సుఖం వసేత్ ।

యావజ్జీవేన తత్కుర్యా ద్యేన ప్రేత్య సుఖం వసేత్ ॥

69

రాత్రి సుఖముగా ఉండు ఏర్పాటును పగటియందే చేసికొనవలయును. వాసకాలమున సుఖముగా నుండు ప్రయత్నమును తక్కిన యెనిమిది నెలల యందు చేయవలయును. ముసలితనమునందు సుఖమునకై పడుచుదనముననే ప్రయత్నింపవలయును. చనిపోయిన తరువాత సుఖ మందుటకై జీవితమంతయు ప్రయత్నింప వలయును.

ఆత్మపరిశోధన యోగ సాధన సప్తాహము

24-12-2011 మొదలు 30-12-2011వరకు

యోగిరామతపోవనము, అన్నారెడ్డిపాలెము పోస్టు,

S.O.దువ్వూరు, మం.నంగం, నెల్లూరు జిల్లా-524306

సెల్: 9177823133

నీ నిజ స్వరూప అన్వేషణ : ‘భక్తి’ అనగా నీ నిజస్వరూప అన్వేషణే! “స్వస్య రూపానుసంధానం భక్తి రిత్యభిధీయతే” అని ఆదిశంకరాచార్య తెలిపియున్నారు. ఉపనిషత్ ఋషులు, భగవద్గీతలో శ్రీకృష్ణపరమాత్మ, శ్రీరామకృష్ణపరమహంస, శ్రీరమణమహర్షి మున్నగు మహనీయు లందఱు ఆత్మస్వరూపము తెలుసుకునేందుకు “నేను” ఎవరు? అనే ఆత్మాన్వేషణ మార్గాన్నే సూచించినారు.

సుసాధ్యమే : ఈ ‘నేను’ గారి సంగతి విచారించాలనే తీవ్ర ఆసక్తి ఉన్న సాధక భక్తుల కోసం పూజ్యశ్రీ యోగి ప్రొటోఫ్లాజిమ్ (స్వామి ప్రజ్ఞారణ్య, మాయాకుండ్, ఋషీకేశ్) గారి మార్గ దర్శకత్వములో పై తేదీలలో ‘ఆత్మపరిశోధన యోగసాధన శిబిరం’ నిర్వహిస్తున్నాం. ఈ శిబిరములో ఆసనసిద్ధి, సహజకుంభకసిద్ధి, నిశ్చల మనస్సు, మహావాక్య వివరణ, పంచకోశ విశ్లేషణ, దృక్ దృశ్య వివేకం, ప్రజ్ఞ ప్రత్యవీక్షణ మొదలైన జ్ఞానయోగసాధన పద్ధతుల అభ్యాస, అనుభవాల్లో శిక్షణ లభిస్తుంది. ఆత్మసాక్షాత్కారమనే పరమ గమ్యం సులభ సాధ్యమేననే నమ్మకం కలుగుతుంది.

యుక్తాహార - విహారాలు : ఎక్కువ కాలం ధ్యానాది సాధనలు చేయడం, మౌనం, అపక్వాహారం భుజించడం మొదలైన నియమాలను పాటించాలి.

వసతి, ఆహారాలు ఉచితం : ఈ శిబిరములో పాల్గొనడానికి ఎలాంటి రుసుము లేదు. వసతి, ఆహారాలు ఉచితము. తీవ్రవైరాగ్యం, వివేకం, ఓర్పు, దృఢనిశ్చ యాదులే ఈ శిబిరములో పాల్గొనడానికి అర్హతలు.

దరఖాస్తు : ఈ శిబిరములో పాల్గొనాలని ఆసక్తి ఉన్నసాధక భక్తులు రిఫైలై కార్డులో తమ చిరునామా, పేరు, విద్యార్హతలు, వయస్సు మొదలైన వివరాలు పై చిరునామాకు వ్రాసి, లేదా ఫోన్ చేసి అనుమతి పొందాలి.

ఓం

మనో నిగ్రహ స్తోత్రమ్

అనువక్త : శ్రీశలాక రఘునాథ శర్మ, రాజమహేంద్రవరము

1. నమో భగవతే తస్మై వాసుదేవాయ చక్రిణే ।
నమస్తే గదినే తుభ్యం వాసుదేవాయ ధీమతే ॥

భగవంతుడు, వాసుదేవుడు, చక్రము ధరించువాడు నగు ఆ దేవునకు నీకు నమస్కారము. బుద్ధిశాలి, వాసుదేవుడు గదాధరుడు అగు స్వామికి నీకు నమస్కారము.

2. ఓం నమో నారాయణాయ విష్ణవే ప్రభవిష్ణవే ।
మమ భూయా నృనశ్చుద్ధిః కీర్తనా త్వవ కేశవ! ॥

నారాయణుడు విష్ణువు, సర్వసమర్థుడు ఓంకార స్వరూపుడు అగు దేవునకు నమస్కారము. కేశవా! నీ కీర్తనమువలన నాకు మనశ్చుద్ధి అగుగాక!

3. జన్మేద మీదృశం ఘోరం మా భూ నృమ దురాసదమ్ ।
దేవ దాసో భవిష్యామి స్మరణాత్ తవ గోపతే ।

దేవా! నాకు ఇటువంటిఘోరము, భరింపనలవికానిది యగు జన్మము కలుగకుండుగాక! గోపతీ! నీ స్మరణమువలన నేను నీకు దాసుడ నగుదును.

4. స్వామిం తవ ప్రసాదేన ప్రార్థ నైషా మమాపరా ।
మమ భూయో భవో మా భూత్ ఏషా మే ప్రార్థనా విభో! ॥

స్వామీ! విభూ! నీ ప్రసాదముచేత నాది యొక ప్రార్థన. నాకు మరల పుట్టుక కలుగకుండు గాక! ఇదియే నా ప్రార్థన.

5. అర్థినాం కల్పవృక్షోఽసి దాతా సర్వస్య సర్వదా ।
యత్ర యత్ర స్థితో హ్యస్మి తత్ర తత్ర భవాన్ హృది ॥

ప్రభూ! నీవు కోరెడివారికి కల్పవృక్షమువు. అన్నివేళల అన్నింటిని ఇచ్చువాడవు. నేనెందెందు ఉన్నను అందెందు నీవు నా హృదయమున నుండవలయును.

6. వర్తతాం మమ దేవేశ ప్రార్థనైషా మమాపరా ।
నమ స్తుభ్యం నమ స్తుభ్యం భవ త్వేవం సదా మమ ॥

దేవదేవా! నా యీ మఱియొక ప్రార్థన ప్రవర్తించుగాక! నీకు నమస్కారము. నీకు నమస్కారము. నాకు ఎల్లప్పుడు నిట్లే యగుగాక!

7. యదా మే మరణం భూయాత్ తదా మా భూత్ స్మృతిభ్రమః ।
దినే దినే క్షణం చిత్తం త్వయి సంస్థం భవిష్యతి ॥

నాకు మరణము సంభవించునపుడు నాకు స్మృతి చెదరుట కలుగకుండుగాక!
ప్రతిదినమునను ప్రతిక్షణమునను నా చిత్తము నీయందు నిలుచునది యగుగాక!

8. ఏవం ప్రేరయ మాం దేవ మా భూత్తే చిత్త మీద్యుశమ్ ।
స్మశంసోఽయం కృతఘ్నోఽయం దయాస్మిన్ కా భవే దితి ॥

దేవా! నన్నిట్లు పురికొల్పుము. వీడు క్రూరచిత్తుడు, కృతఘ్నుడు. వీనియందు నా దయ ఏమి చేయును అనునట్టి భావన నీకు కలుగకుండుగాక!

9. ఏవం చింతయ మాం దేవ భృత్యో మహ్య మితి ప్రభో!
మన స్తద్రక్షతాం దేవ భూయో భూయో జనార్దన ॥

దేవా! ప్రభూ! వీడు నాకు భృత్యుడు అనియే నన్నుగూర్చి భావింపుము. జనార్దనా! అట్టి నా మనస్సును మరల మరల రక్షింపుము.

10. మా భూ స్మనసి కాలుష్యం మనో మే నిర్మలం భవేత్ ।

నా మనస్సునందు కాలుష్యము లేకుండుగాక! నా మనస్సు నిర్మల మగుగాక!
శ్రీభగవానువాచ :

11. భక్త్యా ప్రీతోఽస్మి భద్రం తే మనో నిర్మలతా మయి ।
మన శ్చుద్ధిం తవ జ్ఞాత్వా తతః ప్రీతోఽస్మి సుద్రత ! ॥

నీ భక్తితో ప్రీతుడ నయితిని. నీకు మేలగుగాక! నీ మనస్సు నిర్మలత్వమును పొందినది.
నీ మనశ్చుద్ధిని తెలిసికొని ఓయి మంచి వ్రతనిష్ఠకలవాడా! ప్రీతుడ నగుచున్నాను.

12. వరం వరయ భద్రం తే య స్తే మనసి వర్తతే ।
దాతాఽస్మి సర్వం సర్వత్ర నాత్ర కార్యా విచారణా ॥

నీ మనస్సున ఏమి యున్నదో ఆ వరమును కోరుకొనుము. అన్నియెడలను సర్వమును ఇత్తును ఇందు విచారణ చేయనక్కర లేదు.

భక్త ఉవాచ : - భక్తు డిట్లు పలికెను.

13. మన శ్చుద్ధి ర్భవే త్రస్య మాభూత్ కలుషతా హరే! ।
యశ్చేమం శ్రద్ధయాఽధ్యేతి నిత్య మేష వరో మమ ॥

హరీ! శ్రద్ధతో ప్రతిదినము దీనిని అధ్యయనము చేయువానికి మనశ్చుద్ధి కలుగుగాక!
మాలిన్యము కలుగకుండుగాక!

శ్రీభగవానువాచ : శ్రీభగవంతు డిట్లు పలికెను.

(కౌఠవ 34వ పేజీలో చూడుడు)

ఆశ్రమవార్తలు

15వ ఆరాధనా మహోత్సవములు :

సద్గురు భగవాన్ శ్రీసత్యానందమహర్షులవారి 15వ ఆరాధనోత్సవములు 1-10-2011 శనివారము శ్రీసత్యానందాశ్రమములో భక్తి శ్రద్ధలతో జరుపబడినవి. గీతాపారాయణము, సుప్రభాతము, ఉపన్యాసములు, సద్గురుదేవులకు అభిషేకపూజాదులు భజనలు జరిగినవి.

శ్రీబ్రహ్మానందతీర్థస్వాములవారు, శ్రీహరితీర్థస్వాములవారు, ప్రాచార్య శలాక రఘునాథ శర్మగారు, శ్రీమెట్టు రామచంద్రప్రసాద్ గారు, శ్రీగాదిరాజు సుబ్రహ్మణ్యం గారు ప్రసంగించి నారు. ఈ సందర్భముగ లంకా వెంకటరమణగారు(విశాఖపట్టణము)108 మంది బీదలకు వస్త్రదానము గావించినారు.

ఈ సందర్భముగ శ్రీబొమ్మిశెట్టి శివరామకృష్ణ, శ్రీవీరవేంకటేశ్వరరావు(నెల్లూరు)గారు లడ్డులతో అన్నదానమును గావించినారు. విశాఖపట్టణము శ్రీబి.జగన్నాథరావుగారు, జి.కోటేశ్వరరావుగారు, వివి తారకేశ్వర సత్యప్రకాశంగారు, యేచూరి శ్రీనివాసరావుగారు, కీశే. నండూరి జగన్నాథరావు జ్ఞాపకార్థం వారి సతీమణిగారు ఈకార్యక్రమనిర్వహణకు సహకరించిరి. నెల్లూరు టౌనుహాలునందు 2వ తేదీ శ్రీవారి ఆరాధనోత్సవము జరిగినది.

విశాఖపట్టణము శ్రీసత్యానంద విశ్వవిజ్ఞాన సంఘము ఆధ్వర్యవములో శ్రీచిట్టెళ్ళ సోమేశ్వరరావుగారి అధ్యక్షతన భజన, ఉపన్యాసములు, అన్నదానము నిర్వహింపబడినవి. సుమారు 500 మంది పాల్గొనినారు.

ఇంకను ముంబయి భగవాన్ శ్రీసత్యానందమహర్షి భక్తమండలిలోను, కిసాన్‌నగర్ శ్రీ గీతాభక్తజనాశ్రమమునందు, వేంపేట శ్రీరామకృష్ణసంకీర్తనమండలియందును, అయిలాపురం భగవాన్ శ్రీసత్యానందమహర్షి గీతాశ్రమమునందు, దుత్తలూరు శ్రీకృష్ణ గీతాశ్రమమునందును నెల్లిమర్ల శ్రీసత్యానంద సేవాసమితియందును, వన్నెల్ - బి శ్రీశివరామ కృష్ణ తపోవనమునందును మహావైభవముగ శ్రీవారి ఆరాధనోత్సవము జరిగినది.

6-10-2011 సాయంకాలము 6-30 గంటలకు ఒంగోలు చిన్మయామిషన్ స్వామి శ్రీసత్యానంద సరస్వతీవారి ఆధ్వర్యవములో జరుగు మహాభారత సటీకపూర్వకముగ పారాయణమును ఆచార్య శ్రీహరితీర్థస్వాములవారు ప్రారంభించినారు.

16-10-2011న శ్రీవాసుదేవ కథాసుధ, శ్రీరామాయణతరంగిణి, శ్రీరామాయణము, శ్రీత్రిపుర రహస్యజ్ఞానఖండసారము రచయితలు బ్రహ్మ శ్రీ పోలూరి హనుమజ్ఞానకీరామశర్మ గారి 88వ జయంతి సభలో ఆచార్య శ్రీహరితీర్థస్వాములవారు పాల్గొని ప్రసంగించినారు.

ఆచార్య శ్రీహరితీర్థస్వామివారి సంపాదకత్వమున అరుణ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137